
Αριστοφάνης 





Ἀριστοφάνους 
Ἱππεις 


(ο. Ε.Μ'. ΠαΙ1 απά Μ.Μ. (αεἰάατί, Οχίοτα 1907) 


Δημοσθένης 

ἰατταταιὰξ τῶν κακῶν, ἰατταταῖ. 

κακῶς Παφλαγόνα τὸν νεώνητον κακὸν 
αὐταῖσι βουλαῖς ἀπολέσειαν οἱ θεοί. 

ἐξ οὗ γὰρ εἰσήρρησεν ἐς τὴν οἰκίαν 
πληγὰς ἀεὶ προστρίβεται τοῖς οἰκέταις. 
Νικίας 

κάκιστα δῆθ᾽ οὗτός γε πρῶτος Παφλαγόνων 
αὐταῖς διαβολαῖς. 

Δημοσθένης 

ὦ κακόδαιμον πῶς ἔχεις; 

Νικίας 

κακῶς καθάπερ σύ. 

Δημοσθένης 

δεῦρο δὴ πρόσελθ᾽, ἵνα 

ξυναυλίαν κλαύσωμεν Οὐλύμπου νόμον. 
Δημοσθένης καὶ Νικίας 

μυμῦ μυμῦ μυμῦ μυμῦ μυμῦ μυμῦ. 
Δημοσθένης 

τί κινυρόμεθ᾽ ἄλλως; οὐκ ἐχρῆν ζητεῖν τινα 
σωτηρίαν νῷν, ἀλλὰ μὴ κλάειν ἔτι; 
Νικίας 

τίς οὖν γένοιτ᾽ ἄν; 

Δημοσθένης 

λέγε σύ. 

Νικίας 

σὺ μὲν οὖν μοι λέγε, 

ἵνα μὴ μάχωμαι. 

Δημοσθένης 

μὰ τὸν Ἀπόλλω ᾿γὼ μὲν οὔ. 

Νικίας 

πῶς ἂν σύ μοι λέξειας ἁμὲ χρὴ λέγειν; 
Δημοσθένης 

ἀλλ᾽ εἰπὲ θαρρῶν, εἶτα κἀγῶ σοὶ φράσω. 
Νικίας 

ἀλλ᾽ οὐκ ἔνι μοι τὸ θρέττε. πῶς ἂν οὖν ποτε 
εἴποιμ᾽ ἂν αὐτὸ δῆτα κομψευριπικῶς; 
Δημοσθένης 

μὴ μοί γε, μὴ ᾿μοί, μὴ διασκανδικίσῃς: 
ἀλλ᾽ εὑρέ τιν᾽ ἀπόκινον ἀπὸ τοῦ δεσπότου. 
Νικίας 

λέγε δὴ μόλωμεν ξυνεχὲς ὡδὶ ξυλλαβών. 
Δημοσθένης 

καὶ δὴ λέγω μόλωμεν. 

Νικίας 

ἐξόπισθε νῦν 

αὐτὸ φάθι τοῦ μόλωμεν. 

Δημοσθένης 

αὐτό. 

Νικίας 

πάνυ καλῶς. 

ὥσπερ δεφόμενος νῦν ἀτρέμα πρῶτον λέγε 


τὸ μόλωμεν, εἶτα δ᾽ αὐτό, κᾷτ᾽ ἐπάγων πυκνόν. 


Δημοσθένης 

μόλωμεν αὐτὸ μόλωμεν αὐτομολῶμεν. 
Νικίας 

ἣν 

οὐχ ἡδύ; 

Δημοσθένης 

νὴ Δία: πλήν γε περὶ τῷ δέρματι 

δέδοικα τουτονὶ τὸν οἰωνόν. 

Νικίας 

τίδαί; 

Δημοσθένης 

ὁτιὴ τὸ δέρμα δεφομένων ἀπέρχεται. 
Νικίας 

κράτιστα τοίνυν τῶν παρόντων ἐστὶ νῷν, 
θεῶν ἰόντε προσπεσεῖν του πρὸς βρέτας. 
Δημοσθένης 

“ποῖον βρέτας;” ἐτεὸν ἡγεῖ γὰρ θεούς; 
Νικίας 

ἔγωγε. 

Δημοσθένης 

ποίῳ χρώμενος τεκμηρίῳ; 

Νικίας 

ὁτιὴ θεοῖσιν ἐχθρός εἰμ᾽. οὐκ εἰκότως; 
Δημοσθένης 

εὖ προσβιβάζεις μ᾽. ἀλλ᾽ ἑτέρᾳ πῃ σκεπτέον. 
βούλει τὸ πρᾶγμα τοῖς θεαταῖσιν φράσω; 
Νικίας 

οὐ χεῖρον: ἓν δ᾽ αὐτοὺς παραιτησώμεθα, 
ἐπίδηλον ἡμῖν τοῖς προσώποισιν ποιεῖν, 
ἣν τοῖς ἔπεσι χαίρωσι καὶ τοῖς πράγμασιν. 
Δημοσθένης 

λέγοιμ᾽ ἂν ἤδη. νῶν γάρ ἐστι δεσπότης 
ἄγροικος ὀργὴν κυαμοτρὠξ ἀκράχολος, 
Δῆμος πυκνίτης, δύσκολον γερόντιον 
ὑπόκωφον. οὗτος τῇ προτέρᾳ νουμηνίᾳ 
ἐπρίατο δοῦλον, βυρσοδέψην Παφλαγόνα, 
πανουργότατον καὶ διαβολώτατόν τινα. 
οὗτος καταγνοὺς τοῦ γέροντος τοὺς τρόπους, 
ὁ βυρσοπαφλαγών, ὑποπεσὼν τὸν δεσπότην 
ἠκαλλ᾽ ἐθώπευ᾽ ἐκολάκευ᾽ ἐξηπάτα 
κοσκυλματίοις ἄκροισι τοιαυτὶ λέγων: 

ὦ Δῆμε λοῦσαι πρῶτον ἐκδικάσας μίαν, 
ἐνθοῦ ῥόφησον ἔντραγ᾽ ἔχε τριώβολον. 
βούλει παραθῶ σοι δόρπον; εἶτ᾽ ἀναρπάσας 

ὅτι ἄν τις ἡμῶν σκευάσῃ, τῷ δεσπότη 
Παφλαγῶν κεχάρισται τοῦτο. καὶ πρώην γ᾽ ἐμοῦ 
μᾶζαν μεμαχότος ἐν Πύλῳ Λακωνικήν, 
πανουργότατά πως περιδραμὼν ὑφαρπάσας 
αὐτὸς παρέθηκε τὴν ὑπ᾽ ἐμοῦ μεμαγμένην, 
ἡμᾶς δ᾽ ἀπελαύνει κοὺκ ἐᾷ τὸν δεσπότην 
ἄλλον θεραπεύειν, ἀλλὰ βυρσίνην ἔχων 
δειπνοῦντος ἑστῶς ἀποσοβεῖ τοὺς ῥήτορας. 
ἄδει δὲ χρησμούς: ὁ δὲ γέρων σιβυλλιᾷ. 

ὁ δ᾽ αὐτὸν ὡς ὁρᾷ μεμακκοακότα, 

τέχνην πεποίηται. τοὺς γὰρ ἔνδον ἄντικρυς 
ψευδῆ διαβάλλει κάτα μαστιγούμεθα 

ἡμεῖς: Παφλαγῶν δὲ περιθέων τοὺς οἰκέτας 
αἰτεῖ ταράττει δωροδοκεῖ λέγων τάδε: 

“ὁρᾶτε τὸν Ὕλαν δι᾽ ἐμὲ μαστιγούμενον; 

εἰ μή μ᾽ ἀναπείσετ᾽, ἀποθανεῖσθε τήμερον”. 
ἡμεῖς δὲ δίδομεν: εἰ δὲ μή, πατούμενοι 

ὑπὸ τοῦ γέροντος ὀκταπλάσιον χέζομεν. 
νῦν οὖν ἀνύσαντε φροντίσωμεν ὠγαθέ, 
ποίαν ὁδὸν νὼ τρεπτέον καὶ πρὸς τίνα. 
Νικίας 

κράτιστ ἐκείνην τὴν μόλωμεν ὠγαθέ. 
Δημοσθένης 

ἀλλ᾽ οὐχ οἷόν τε τὸν Παφλαγόν᾽ οὐδὲν λαθεῖν: 
ἐφορᾷ γὰρ οὗτος πάντ᾽. ἔχει γὰρ τὸ σκέλος 
τὸ μὲν ἐν Πύλῳ, τὸ δ᾽ ἕτερον ἐν τἠκκλησίᾳ. 
τοσόνδε δ᾽ αὐτοῦ βῆμα διαβεβηκότος 

ὁ πρωκτός ἐστιν αὐτόχρημ᾽ ἐν Χάοσιν, 

τῶ χεῖρ᾽ ἐν Αἰτωλοῖς, ὁ νοῦς δ᾽ ἐν Κλωπιδῶν. 
Νικίας 

κράτιστον οὖν νῶν ἀποθανεῖν. 
Δημοσθένης 

ἀλλὰ σκόπει, 

ὅπως ἂν ἀποθάνοιμεν ἀνδρικώτατα. 

Νικίας 

πῶς δῆτα πῶς γένοιτ᾽ ἂν ἀνδρικώτατα; 
βέλτιστον ἡμῖν αἷμα ταύρειον πιεῖν. 

ὁ Θεμιστοκλέους γὰρ θάνατος αἱρετώτερος. 
Δημοσθένης 

μὰ Δί᾽ ἀλλ᾽ ἄκρατον οἶνον ἀγαθοῦ δαίμονος. 
ἴσως γὰρ ἂν χρηστόν τι βουλευσαίμεθα. 
Νικίας 

ἰδού γ᾽ ἄκρατον. περὶ πότου γοῦν ἐστί σοι; 
πῶς δ᾽ ἂν μεθύων χρηστόν τι βουλεύσαιτ᾽ ἀνήρ; 
Δημοσθένης 

ἄληθες οὗτος; κρουνοχυτρολήραιον εἶ. 

οἶνον σὺ τολμᾷς εἰς ἐπίνοιαν λοιδορεῖν; 
οἴνου γὰρ εὗροις ἄν τι πρακτικώτερον; 

ὁρᾷς, ὅταν πίνωσιν ἄνθρωποι τότε 
πλουτοῦσι διαπράττουσι νικῶσιν δίκας 
εὐδαιμονοῦσιν ὠφελοῦσι τοὺς φίλους. 

ἀλλ᾽ ἐξένεγκέ μοι ταχέως οἴνου χοᾶ, 

τὸν νοῦν ἵν᾽ ἄρδω καὶ λέγω τι δεξιόν. 
Νικίας 

οἴμοι τί ποθ᾽ ἡμᾶς ἐργάσει τῷ σῷ πότῳ; 
Δημοσθένης 

ἀγάθ᾽ ἀλλ᾽ ἔνεγκ᾽ ἐγὼ δὲ κατακλινήσομαι. 
ἣν γὰρ μεθυσθῶ, πάντα ταυτὶ καταπάσω 
βουλευματίων καὶ γνωμιδίων καὶ νοιδίων. 
Νικίας 

ὡς εὐτυχῶς ὅτι οὐκ ἐλήφθην ἔνδοθεν 
κλέπτων τὸν οἶνον. 

Δημοσθένης 

εἰπέ μοι Παφλαγῶν τί δρᾷ; 

Νικίας 

ἐπίπαστα λείξας δημιόπραθ᾽ ὁ βάσκανος 
ῥέγκει μεθύων ἐν ταῖσι βύρσαις ὕπτιος. 
Δημοσθένης 

ἴθι νυν ἄκρατον ἐγκάναξόν μοι πολὺν 
σπονδήν. 

Νικίας 

λαβὲ δὴ καὶ σπεῖσον ἀγαθοῦ δαίμονος. 
Δημοσθένης 

ἕλχ᾽ ἕλκε τὴν τοῦ δαίμονος τοῦ Πραμνίου. 
ὦ δαῖμον ἀγαθὲ σὸν τὸ βούλευμ’, οὐκ ἐμόν. 
Νικίας 

εἴπ᾽, ἀντιβολῶ, τί ἔστι; 

Δημοσθένης 

τοὺς χρησμοὺς ταχὺ 

κλέψας ἔνεγκε τοῦ Παφλαγόνος ἔνδοθεν, 
ἕως καθεύδει. 

Νικίας 

ταῦτ᾽. ἀτὰρ τοῦ δαίμονος 

δέδοιχ᾽ ὅπως μὴ τεύξομαι κακοδαίμονος. 
Δημοσθένης 

φέρε νυν ἐγὼ μ᾽ αὐτῷ προσαγάγω τὸν χοᾶ. 
τὸν νοῦν ἵν᾽ ἄρδω καὶ λέγω τι δεξιόν. 
Νικίας 

ὡς μεγάλ᾽ ὁ Παφλαγὼν πέρδεται καὶ ῥέγκεται, 
ὥστ᾽ ἔλαθον αὐτὸν τὸν ἱερὸν χρησμὸν λαβών, 
ὅνπερ μάλιστ᾽ ἐφύλαττεν. 

Δημοσθένης 

ὦ σοφώτατε. 

φέρ᾽ αὐτὸν ἵν᾽ ἀναγνῶ: σὺ δ᾽ ἔγχεον πιεῖν 
ἀνύσας τι. φέρ᾽ ἴδω τί ἄρ᾽ ἔνεστιν αὐτόθι. 
ὦ λόγια. δός μοι δὸς τὸ ποτήριον ταχύ. 
Νικίας 

ἰδού. τί φησ᾽ ὁ χρησμός; 

Δημοσθένης 

ἑτέραν ἔγχεον. 

Νικίας 

ἐν τοῖς λογίοις ἔνεστιν “ἑτέραν ἔγχεον;" 

Δημοσθένης 

ὦ Βάκι. 

Νικίας 

τί ἔστι; 

Δημοσθένης 

δὸς τὸ ποτήριον ταχύ. 

Νικίας 

πολλῷ γ᾽ ὁ Βάκις ἐχρῆτο τῷ ποτηρίῳ. 
Δημοσθένης 

ὦ μιαρὲ Παφλαγὼν ταῦτ᾽ ἄρ᾽ ἐφυλάττου πάλαι, 
τὸν περὶ σεαυτοῦ χρησμὸν ὀρρωδῶν; 
Νικίας 

τιή; 

Δημοσθένης 

ἐνταῦθ᾽ ἔνεστιν, αὐτὸς ὡς ἀπόλλυται. 
Νικίας 

καὶ πῶς; 

Δημοσθένης 

ὅπως; ὁ χρησμὸς ἄντικρυς λέγει 

ὡς πρῶτα μὲν στυππειοπώλης γίγνεται, 

ὃς πρῶτος ἕξει τῆς πόλεως τὰ πράγματα. 
Νικίας 

εἷς οὑτοσὶ πώλης. τί τοὐντεῦθεν; λέγε. 
Δημοσθένης 

μετὰ τοῦτον αὖθις προβατοπώλης δεύτερος. 
Νικίας 

δύο τώδε πώλα. καὶ τί τόνδε χρὴ παθεῖν; 
Δημοσθένης 

κρατεῖν, ἕως ἕτερος ἀνὴρ βδελυρώτερος 
αὐτοῦ γένοιτο: μετὰ δὲ ταῦτ᾽ ἀπόλλυται. 
ἐπιγίγνεται γὰρ βυρσοπώλης ὁ Παφλαγών, 
ἅρπαξ κεκράκτης Κυκλοβόρου φωνὴν ἔχων. 
Νικίας 

τὸν προβατοπώλην ἦν ἄρ᾽ ἀπολέσθαι χρεῶν 
ὑπὸ βυρσοπώλου; 

Δημοσθένης 

νὴ Δί᾽. 

Νικίας 

οἴμοι δείλαιος. 

πόθεν οὖν ἂν ἔτι γένοιτο πώλης εἷς μόνος; 
Δημοσθένης 

ἔτ᾽ ἐστὶν εἷς ὑπερφυᾶ τέχνην ἔχων. 

Νικίας 

εἴπ᾽, ἀντιβολῶ, τίς ἐστιν; 

Δημοσθένης 

εἴπω; 

Νικίας 

νὴ Δία. 

Δημοσθένης 

ἀλλαντοπώλης ἔσθ᾽ ὁ τοῦτον ἐξολῶν. 
Νικίας 

ἀλλαντοπώλης; ὦ Πόσειδον τῆς τέχνης. 
φέρε ποῦ τὸν ἄνδρα τοῦτον ἐξευρήσομεν; 
Δημοσθένης 

ζητῶμεν αὐτόν. 

Νικίας 

ἀλλ᾽ ὁδὶ προσέρχεται 

ὥσπερ κατὰ θεὸν εἰς ἀγοράν. 
Δημοσθένης 

ὦ μακάριε 

ἀλλαντοπῶλα, δεῦρο δεῦρ᾽ ὦ φίλτατε 
ἀνάβαινε σωτὴρ τῇ πόλει καὶ νῶν φανείς. 
Ἀλλαντοπώλης 

τί ἔστι; τί µε καλεῖτε; 

Δημοσθένης 

δεῦρ᾽ ἔλθ᾽, ἵνα πύθῃ 

ὡς εὐτυχὴς εἶ καὶ μεγάλως εὐδαιμονεῖς. 
Νικίας 

ἴθι δὴ κάθελ᾽ αὐτοῦ τοὐλεὸν καὶ τοῦ θεοῦ 
τὸν χρησμὸν ἀναδίδαξον αὐτὸν ὡς ἔχει 
ἐγώ δ᾽ ἰὼν προσκέψομαι τὸν Παφλαγόνα. 
Δημοσθένης 


ἄγε δὴ σὺ κατάθου πρῶτα τὰ σκεύη χαμαί: 


ἔπειτα τὴν γῆν πρόσκυσον καὶ τοὺς θεούς. 
Ἀλλαντοπώλης 

ἰδού: τί ἔστιν; 

Δημοσθένης 

ὦ μακάρι ὦ πλούσιε, 

ὦ νῦν μὲν οὐδεὶς αὔριον δ᾽ ὑπέρμεγας, 

ὦ τῶν Ἀθηνῶν ταγὲ τῶν εὐδαιμόνων. 
Ἀλλαντοπώλης 

τίμ᾽ ὠγάθ᾽ οὐ πλύνειν ἐᾷς τὰς κοιλίας 


πωλεῖν τε τοὺς ἀλλᾶντας, ἀλλὰ καταγελᾷς; 


Δημοσθένης 

ὦ μῶρε ποίας κοιλίας; δευρὶ βλέπε. 
τὰς στίχας ὁρᾶς τὰς τῶνδε τῶν λαῶν; 
Ἀλλαντοπώλης 

ὁρῶ. 

Δημοσθένης 

τούτων ἁπάντων αὐτὸς ἀρχέλας ἔσει, 


καὶ τῆς ἀγορᾶς καὶ τῶν λιμένων καὶ τῆς πυκνός: 
βουλὴν πατήσεις καὶ στρατηγοὺς κλαστάσεις, 


δήσεις φυλάξεις, ἐν πρυτανείῳ λαικάσει. 
Ἀλλαντοπώλης 

ἐγώ; 

Δημοσθένης 

σὺ μέντοι: κοὐδέπω γε πάνθ᾽ δρᾷς. 

ἀλλ᾽ ἐπανάβηθι κἀπὶ τοὐλεὸν τοδὶ 

καὶ κάτιδε τὰς νήσους ἁπάσας ἐν κύκλῳ. 
Ἀλλαντοπώλης 

καθορῶ. 

Δημοσθένης 

τί δαί; τἀμπόρια καὶ τὰς ὁλκάδας; 
Ἀλλαντοπώλης 

ἔγωγε. 

Δημοσθένης 

πῶς οὖν οὐ μεγάλως εὐδαιμονεῖς; 

ἔτι νῦν τὸν ὀφθαλμὸν παράβαλλ᾽ ἐς Καρίαν 
τὸν δεξιόν, τὸν δ᾽ ἕτερον ἐς Καρχηδόνα. 
Ἀλλαντοπώλης 

εὐδαιμονήσω δ᾽ εἰ διαστραφήσομαι; 
Δημοσθένης 

οὐκ ἀλλὰ διὰ σοῦ ταῦτα πάντα πέρναται. 
γίγνει γάρ, ὡς ὁ χρησμὸς οὑτοσὶ λέγει, 

ἀνὴρ μέγιστος. 

Ἀλλαντοπώλης 

εἰπέ μοι καὶ πῶς ἐγὼ 

ἀλλαντοπώλης ὢν ἀνὴρ γενήσομαι; 
Δημοσθένης 

δι᾽ αὐτὸ γάρ τοι τοῦτο καὶ γίγνει μέγας, 

ὁτιὴ πονηρὸς κἀξ ἀγορᾶς εἶ καὶ θρασύς. 
Ἀλλαντοπώλης 

οὐκ ἀξιῶ γὼ ᾿μαυτὸν ἰσχύειν μέγα. 
Δημοσθένης 

οἴμοι τί ποτ᾽ ἔσθ᾽ ὅτι σαυτὸν οὐ φὴς ἄξιον; 
ξυνειδέναι τί μοι δοκεῖς σαυτῷ καλόν. 

μῶν ἐκ καλῶν εἶ κἀγαθῶν; 

Ἀλλαντοπώλης 

μὰ τοὺς θεοὺς 

εἰ μὴ κ πονηρῶν γ.. 

Δημοσθένης 

ὦ μακάριε τῆς τύχης 

ὅσον πέπονθας ἀγαθὸν ἐς τὰ πράγματα. 
Ἀλλαντοπώλης 

ἀλλ᾽ ὠγάθ᾽ οὐδὲ μουσικὴν ἐπίσταμαι 

πλὴν γραμμάτων, καὶ ταῦτα μέντοι κακὰ κακῶς. 
Δημοσθένης 

τουτὶ μόνον σ᾽ ἔβλαψεν, ὅτι καὶ κακὰ κακῶς. 
ἢ δημαγωγία γὰρ οὐ πρὸς μουσικοῦ 

ἔτ᾽ ἐστὶν ἀνδρὸς οὐδὲ χρηστοῦ τοὺς τρόπους, 
ἀλλ᾽ εἰς ἀμαθῆ καὶ βδελυρόν. ἀλλὰ μὴ παρῆς 
ἅ σοι διδόασ᾽ ἐν τοῖς λογίοισιν οἱ θεοί. 
Ἀλλαντοπώλης 

πῶς δῆτά φησ᾽ ὁ χρησμός; 

Δημοσθένης 

εὖ νὴ τοὺς θεοὺς 

καὶ ποικίλως πως καὶ σοφῶς ἠνιγμένος: 

ἀλλ᾽ ὁπόταν μάρψῃ βυρσαίετος ἀγκυλοχήλης 
γαμφηλῆσι δράκοντα κοάλεμον αἱματοπώτην, 
δὴ τότε Παφλαγόνων μὲν ἀπόλλυται ἡ σκοροδάλμη, 
κοιλιοπώλησιν δὲ θεὸς μέγα κῦδος ὀπάζει, 
αἴ κεν μὴ πωλεῖν ἀλλᾶντας μᾶλλον ἕλωνται. 
Ἀλλαντοπώλης 

πῶς οὖν πρὸς ἐμὲ ταῦτ᾽ ἐστίν; ἀναδίδασκέ με. 

Δημοσθένης 

βυρσαίετος μὲν ὁ Παφλαγών ἐσθ᾽ οὑτοσί. 

Ἀλλαντοπώλης 

τίδ᾽ ἀγκυλοχήλης ἐστίν; 

Δημοσθένης 

αὐτό που λέγει, 

ὅτι ἀγκύλαις ταῖς χερσὶν ἁρπάζων Φέρει. 205 
Ἀλλαντοπώλης 

ὁ δράκων δὲ πρὸς τί; 

Δημοσθένης 

τοῦτο περιφανέστατον. 

ὁ δράκων γάρ ἐστι μακρὸν ὅ τ᾽ ἀλλᾶς αὖ μακρόν. 

εἶθ᾽ αἱματοπώτης ἔσθ᾽ ὅ τ᾽ ἀλλᾶς χώ δράκων: 

τὸν οὖν δράκοντά φησι τὸν βυρσαίετον 

ἤδη κρατήσειν, αἴ κε μὴ θαλφθῇ λόγοις. 210 
Ἀλλαντοπώλης 

τὰ μὲν λόγι᾽ αἰκάλλει µε θαυμάζω δ᾽ ὅπως 

τὸν δῆμον οἷός τ᾽ ἐπιτροπεύειν εἴμ᾽ ἐγώ. 

Δημοσθένης 

φαυλότατον ἔργον: ταῦθ᾽ ἅπερ ποιεῖς ποίει 

τάραττε καὶ χόρδευ᾽ ὁμοῦ τὰ πράγματα 

ἅπαντα, καὶ τὸν δῆμον ἀεὶ προσποιοῦ 215 
ὑπογλυκαίνων ῥηματίοις μαγειρικοῖς. 

τὰ δ᾽ ἄλλα σοι πρόσεστι δημαγωγικά, 

φωνὴ μιαρά, γέγονας κακῶς, ἀγοραῖος εἶ: 

ἔχεις ἅπαντα πρὸς πολιτείαν ἃ δεῖ 

χρησμοίτε συμβαίνουσι καὶ τὸ Πυθικόν. 220 
ἀλλὰ στεφανοῦ καὶ σπένδε τῷ Κοαλέμῳ' 

χώπως ἀμυνεῖ τὸν ἄνδρα. 

Ἀλλαντοπώλης 

καὶτίς ξύμμαχος 

γενήσεταί μοι; καὶ γὰρ οἵ τε πλούσιοι 

δεδίασιν αὐτὸν ὅ τε πένης βδύλλει λεώς. 

Δημοσθένης 

ἀλλ᾽ εἰσὶν ἱππῆς ἄνδρες ἀγαθοὶ χίλιοι 225 
μισοῦντες αὐτόν, οἳ βοηθήσουσί σοι, 

καὶ τῶν πολιτῶν οἱ καλοί τε κἀγαθοί, 

καὶ τῶν θεατῶν ὅστις ἐστὶ δεξιός, 

κἀγὼ μετ᾽ αὐτῶν χὠ θεὸς ξυλλήψεται. 

καὶ μὴ δέδιθ᾽ οὐ γάρ ἐστιν ἐξηκασμένος, 230 
ὑπὸ τοῦ δέους γὰρ αὐτὸν οὐδεὶς ἤθελεν 

τῶν σκευοποιῶν εἰκάσαι. πάντως γε μὴν 

γνωσθήσεται τὸ γὰρ θέατρον δεξιόν. 

Ἀλλαντοπώλης 

οἴμοι κακοδαίμων ὁ Παφλαγὼν ἐξέρχεται. 

Κλέων 

οὔτοι μὰ τοὺς δώδεκα θεοὺς χαιρήσετον, 235 
ὁτιὴ ᾿πὶ τῷ δήμῳ ξυνόμνυτον πάλαι. 

τουτὶ τί δρᾷ τὸ Χαλκιδικὸν ποτήριον; 

οὐκ ἔσθ᾽ ὅπως οὐ Χαλκιδέας ἀφίστατον. 


ἀπολεῖσθον ἀποθανεῖσθον ὦ μιαρωτάτω. 

Δημοσθένης 

οὗτος τί φεύγεις; οὐ μενεῖς; ὦ γεννάδα 240 
ἀλλαντοπῶλα μὴ προδῷς τὰ πράγματα. 

Δημοσθένης 

ἄνδρες ἱππῆς παραγένεσθε' νῦν ὁ καιρός. ὦ Σίμων, 

ὦ Παναίτι᾽ οὐκ ἐλᾶτε πρὸς τὸ δεξιὸν κέρας; 

ἄνδρες ἐγγύς. ἀλλ᾽ ἀμύνου κἀπαναστρέφου πάλιν. 

ὁ κονιορτὸς δῆλος αὐτῶν ὡς ὁμοῦ προσκειμένων. 245 
ἀλλ᾽ ἀμύνου καὶ δίωκε καὶ τροπὴν αὐτοῦ ποιοῦ. 

Χορός Ἱππεῶν 

παῖε παῖε τὸν πανοῦργον καὶ ταραξιππόστρατον 

καὶ τελώνην καὶ φάραγγα καὶ Χάρυβδιν ἁρπαγῆς, 

καὶ πανοῦργον καὶ πανοῦργον: πολλάκις γὰρ αὔτ᾽ ἐρῶ. 

καὶ γὰρ οὗτος ἦν πανοῦργος πολλάκις τῆς ἡμέρας. 250 
ἀλλὰ παῖε καὶ δίωκε καὶ τάραττε καὶ κύκα 

καὶ βδελύττου, καὶ γὰρ ἡμεῖς, κἀπικείμενος βόα: 

εὐλαβοῦ δὲ μὴ ᾿κφύγῃ σε’ καὶ γὰρ οἶδε τὰς ὁδούς, 

ἅσπερ Εὐκράτης ἔφευγεν εὐθὺ τῶν κυρηβίων. 

Κλέων 

ὦ γέροντες ἡλιασταί, φράτερες τριωβόλου, 255 
οὓς ἐγὼ βόσκω κεκραγὼς καὶ δίκαια κἄδικα, 

παραβοηθεῖθ᾽, ὡς ὑπ᾽ ἀνδρῶν τύπτομαι ξυνωμοτῶν. 

Χορός 

ἐν δίκῃ γ᾽, ἐπεὶ τὰ κοινὰ πρὶν λαχεῖν κατεσθίεις, 

κἀποσυκάζεις πιέζων τοὺς ὑπευθύνους σκοπῶν, 

ὅστις αὐτῶν ὠμός ἐστιν ἢ πέπων ἢ μὴ πέπων, 260 
κἄν τιν᾽ αὐτῶν γνῷς ἀπράγμον᾽ ὄντα καὶ κεχηνότα, 

καταγαγὼν ἐκ Χερρονήσου διαβαλὼν ἀγκυρίσας 

εἶτ᾽ ἀποστρέψας τὸν ὦμον αὐτὸν ἐνεκολήβασας: 

καὶ σκοπεῖς γε τῶν πολιτῶν ὅστις ἐστὶν ἀμνοκῶν, 

πλούσιος καὶ μὴ πονηρὸς καὶ τρέμων τὰ πράγματα. 265 
Κλέων 

ξυνεπίκεισθ᾽ ὑμεῖς; ἐγὼ δ᾽ ἄνδρες δι᾽ ὑμᾶς τύπτομαι, 

ὅτι λέγειν γνώμην ἔμελλον ὡς δίκαιον ἐν πόλει 

ἑστάναι μνημεῖον ὑμῶν ἐστιν ἀνδρείας χάριν. 

Χορός 

ὡς δ᾽ ἀλαζών, ὡς δὲ μάσθλης: εἶδες οἳ ὑπέρχεται 

ὡσπερεὶ γέροντας ἡμᾶς καὶ κοβαλικεύεται; 270 
ἀλλ᾽ ἐὰν ταύτῃ γε νικᾷ, ταυτηὶ πεπλήξεται: 

ἣν δ᾽ ὑπεκκλίνῃ γε δευρί, τὸ σκέλος κυρηβάσει. 

Κλέων 

ὦ πόλις καὶ δῆμ᾽ ὑφ᾽ οἵων θηρίων γαστρίζομαι. 

Χορός 

καὶ κέκραγας, ὥσπερ ἀεὶ τὴν πόλιν καταστρέφει; 

Κλέων 

ἀλλ᾽ ἐγώ σε τῇ βοῇ ταύτῃ γε πρῶτα τρέψομαι. 275 
Χορός 

ἀλλ᾽ ἐὰν μέντοι γε νικᾷς τῇ βοῇ, τήνελλος εἶ 

ἣν δ᾽ ἀναιδείᾳ παρέλθῃ σ᾽, ἡμέτερος ὁ πυραμοῦς. 

Κλέων 


τουτονὶ τὸν ἄνδρ᾽ ἐγὼ ᾿νδείκνυµι, καὶ φήμ᾽ ἐξάγειν 
ταῖσι Πελοποννησίων τριήρεσι ζωμεύματα. 
Ἀλλαντοπώλης 

ναὶ μὰ Δία κἄγωγε τοῦτον, ὅτι κενῇ τῇ κοιλίᾳ 
ἐσδραμῶν ἐς τὸ πρυτανεῖον, εἶτα πάλιν ἐκθεῖ πλέᾳ. 
Δημοσθένης 

νὴ Δί᾽ ἐξάγων γε τἀπόρρηθ᾽, ἅμ᾽ ἄρτον καὶ κρέας 
καὶ τέμαχος, οὗ Περικλέης οὐκ ἠξιώθη πώποτε. 
Κλέων 

ἀποθανεῖσθον αὐτίκα μάλα. 


Ἀλλαντοπώλης 

τριπλάσιον κεκράξομαί σου. 
Κλέων 

καταβοήσομαι βοῶν σε. 
Ἀλλαντοπώλης 
κατακεκράξομαί σε κράζων. 
Κλέων 

διαβαλῶ σ᾽ ἐὰν στρατηγῆς. 
Ἀλλαντοπώλης 
κυνοκοπήσω σου τὸ νῶτον. 
Κλέων 

περιελῶ σ᾽ ἀλαζονείαις. 
Ἀλλαντοπώλης 
ὑποτεμοῦμαι τὰς ὁδούς σου. 
Κλέων 

βλέψον ἔς μ᾽ ἀσκαρδάμυκτος. 
Ἀλλαντοπώλης 

ἐν ἀγορᾷ κἀγὼ τέθραμμαι. 
Κλέων 

διαφορήσω σ᾽ εἴτι γρύξει. 
Ἀλλαντοπώλης 
κοπροφορήσω σ᾽ εἰ λαλήσεις. 
Κλέων 

ὁμολογῶ κλέπτειν: σὺ δ᾽ οὐχί. 
Ἀλλαντοπώλης 


νὴ τὸν Ἑρμῆν τὸν ἀγοραῖον, 

κἀπιορκῶ γε βλεπόντων. 

Κλέων 

ἀλλότρια τοίνυν σοφίζει, 

καὶ φανῶ σε τοῖς πρυτάνεσιν 

ἀδεκατεύτους τῶν θεῶν ἱερὰς 

ἔχοντα κοιλίας. 

Χορός 

ὦ μιαρὲ καὶ βδελυρὲ “καὶ κεκράκτα”, τοῦ σοῦ θράσους 
πᾶσα μὲν γῆ πλέα, πᾶσα δ᾽ ἐκκλησία, καὶ τέλη 

καὶ γραφαὶ καὶ δικαστήρι᾽, ὦ βορβοροτάραξι καὶ 

τὴν πόλιν ἅπασαν ἡμῶν ἀνατετυρβακώς, 

ὅστις ἡμῶν τὰς Ἀθήνας ἐκκεκώφωκας βοῶν, 

κἀπὸ τῶν πετρῶν ἄνωθεν τοὺς φόρους θυννοσκοπῶν. 
Κλέων 

οἶδ᾽ ἐγὼ τὸ πρᾶγμα τοῦθ᾽ ὅθεν πάλαι καττύεται. 

Ἀλλαντοπώλης 

εἰ δὲ μὴ σύ γ᾽ οἶσθα κάττυμ., οὐδ᾽ ἐγὼ χορδεύματα, 
ὅστις ὑποτέμνων ἐπώλεις δέρμα μοχθηροῦ βοὸς 
τοῖς ἀγροίκοισιν πανούργως, ὥστε φαίνεσθαι παχύ, 
καὶ πρὶν ἡμέραν φορῆσαι μεῖζον ἦν δυοῖν δοχμαῖν. 
Δημοσθένης 

νὴ Δία κἀμὲ τοῦτ᾽ ἔδρασε ταὐτόν, ὥστε κατάγελων 
πάμπολυν τοῖς δημόταισι καὶ φίλοις παρασχεθεῖν: 
πρὶν γὰρ εἶναι Περγασῆσιν ἔνεον ἐν ταῖς ἐμβάσιν. 
Χορός 

ἆρα δῆτ᾽ οὐκ ἀπ᾽ ἀρχῆς ἐδήλους ἀναίδειαν, 

ἥπερ μόνη προστατεῖ ῥητόρων; 

ἢ σὺ πιστεύων ἀμέλγεις τῶν ξένων τοὺς καρπίμους, 
πρῶτος ὤν' ὁ δ᾽ Ἱπποδάμου λείβεται θεώμενος. 
ἀλλ᾽ ἐφάνη γὰρ ἀνὴρ ἕτερος πολὺ 

σοῦ μιαρώτερος, ὥστε µε χαίρειν, 

ὅς σε παύσει καὶ πάρεισι, δῆλός ἐστιν αὐτόθεν, 
πανουργίᾳ τε καὶ θράσει 

καὶ κοβαλικεύμασιν. 

ἀλλ᾽ ὦ τραφεὶς ὅθενπέρ εἰσιν ἄνδρες οἵπερ εἰσίν, 
νῦν δεῖξον ὡς οὐδὲν λέγει τὸ σωφρόνως τραφῆναι. 
Ἀλλαντοπώλης 

καὶ μὴν ἀκούσαθ᾽ οἷός ἐστιν οὑτοσὶ πολίτης. 
Κλέων 

οὐκ αὖ μ᾽ ἐάσεις; 

Ἀλλαντοπώλης 

μὰ Δί᾽ ἐπεὶ κἀγῶ πονηρός εἰμι. 

Χορός 

ἐὰν δὲ μὴ ταύτῃ γ᾽ ὑπείκη, λέγ᾽ ὅτι κἀκ πονηρῶν. 
Κλέων 

οὐκ αὖ μ᾽ ἐάσεις; 

Ἀλλαντοπώλης 

μὰ Δία. 

Κλέων 

ναὶ μὰ Δία. 

Ἀλλαντοπώλης 

μὰ τὸν Ποσειδῶ. 


ἀλλ᾽ αὐτὸ περὶ τοῦ πρότερος εἰπεῖν πρῶτα διαμαχοῦμαι. 


Κλέων 

οἴμοι διαρραγήσομαι. 

Ἀλλαντοπώλης 

καὶ μὴν ἐγὼ οὐ παρήσω. 

Χορός 

πάρες πάρες πρὸς τῶν θεῶν αὐτῷ διαρραγῆναι. 
Κλέων 

τῷ καὶ πεποιθὼς ἀξιοῖς ἐμοῦ λέγειν ἔναντα; 
Ἀλλαντοπώλης 

ὁτιὴ λέγειν οἷός τε κἀγὼ καὶ καρυκοποιεῖν. 
Κλέων 


ἰδοὺ λέγειν. καλῶς γ᾽ ἂν οὖν σὺ πρᾶγμα προσπεσόν σοι 


ὠμοσπάρακτον παραλαβῶν μεταχειρίσαιο χρηστῶς. 

ἀλλ᾽ οἶσθ᾽ ὅπερ πεπονθέναι δοκεῖς; ὅπερ τὸ πλῆθος. 

εἴ που δικίδιον εἶπας εὖ κατὰ ξένου µετοίκου, 

τὴν νύκτα θρυλῶν καὶ λαλῶν ἐν ταῖς ὁδοῖς σεαυτῷ, 

ὕδωρ τε πίνων κἀπιδεικνὺς τοὺς φίλους τ᾽ ἀνιῶν, 

ῴου δυνατὸς εἶναι λέγειν. ὦ μῶρε τῆς ἀνοίας. 350 
Ἀλλαντοπώλης 

τί δαὶ σὺ πίνων τὴν πόλιν πεποίηκας, ὥστε νυνὶ 

ὑπὸ σοῦ μονωτάτου κατεγλωττισμένην σιωπᾶν; 

Κλέων 

ἐμοὶ γὰρ ἀντέθηκας ἀνθρώπων τίν᾽; ὅστις εὐθὺς 

θύννεια θερμὰ καταφαγών, κἆτ᾽ ἐπιπιὼν ἀκράτου 

οἴνου χοᾶ κασαλβάσω τοὺς ἐν Πύλῳ στρατηγούς. 355 
Ἀλλαντοπώλης 

ἐγὼ δέ γ᾽ ἤνυστρον βοὸς καὶ κοιλίαν ὑείαν 

καταβροχθίσας κἀτ᾽ ἐπιπιὼν τὸν ζωμὸν ἀναπόνιπτος 

λαρυγγιῶ τοὺς ῥήτορας καὶ Νικίαν ταράξω. 

Χορός 

τὰ μὲν ἄλλα μ᾽ ἤρεσας λέγων.. ἓν δ᾽ οὐ προσίεταί µε, 

τῶν πραγμάτων ὁτιὴ μόνος τὸν ζωμὸν ἐκροφήσει. 360 
Κλέων 

ἀλλ᾽ οὐ λάβρακας καταφαγὼν Μιλησίους κλονήσεις. 

Ἀλλαντοπώλης 

ἀλλὰ σχελίδας ἐδηδοκὼς ὠνήσομαι μέταλλα. 

Κλέων 

ἐγὼ δ᾽ ἐπεσπηδῶν γε τὴν βουλὴν βίᾳ κυκήσω. 

Ἀλλαντοπώλης 

ἐγὼ δὲ κινήσω γέ σου τὸν πρωκτὸν ἀντὶ φύσκης. 

Κλέων 

ἐγὼ δέ γ᾽ ἐξέλξω σε τῆς πυγῆς θύραζε κύβδα. 365 
Χορός 

νὴ τὸν Ποσειδῶ κἀμέ τᾶρ᾽, ἤνπερ γε τοῦτον ἕλκης. 

Κλέων 

οἷόν σε δήσω «νΣ τῷ ξύλῳ. 

Ἀλλαντοπώλης 

διώξομαί σε δειλίας. 

Κλέων 

ἡ βύρσα σου θρανεύσεται. 

Ἀλλαντοπώλης 

δερῶ σε θύλακον κλοπῆς. 370 
Κλέων 

διαπατταλευθήσει χαμαί. 

Ἀλλαντοπώλης 

περικόμματ᾽ ἔκ σου σκευάσω. 

Κλέων 

τὰς βλεφαρίδας σου παρατιλῶ. 

Ἀλλαντοπώλης 

τὸν πρηγορεῶνά σοὐκτεμῶ. 

Δημοσθένης 

καὶ νὴ Δί᾽ ἐμβαλόντες αὐτῷ 375 
πάτταλον μαγειρικῶς 

ἐς τὸ στόμ᾽, εἶτα δ᾽ ἔνδοθεν 


τὴν γλῶτταν ἐξείραντες αὐτοῦ 

σκεψόμεσθ᾽ εὖ κἀνδρικῶς 

κεχηνότος 

τὸν πρωκτὸν εἰ χαλαζᾷ. 

Χορός 

ἦν ἄρα πυρός γ᾽ ἕτερα θερμότερα καὶ λόγων 

ἐν πόλει τῶν ἀναιδῶν ἀναιδέστεροι καὶ τὸ πρᾶγμ᾽ 
ἦν ἄρ᾽ οὐ φαῦλον ὧδ᾽... ἀλλ᾽ ἔπιθι καὶ στρόβει, 
μηδὲν ὀλίγον ποίει. νῦν γὰρ ἔχεται μέσος: 

ὡς ἐὰν νυνὶ μαλάξης αὐτὸν ἐν τῇ προσβολῇ, 
δειλὸν εὑρήσεις: ἐγὼ γὰρ τοὺς τρόπους ἐπίσταμαι. 
Ἀλλαντοπώλης 

ἀλλ᾽ ὅμως οὗτος τοιοῦτος ὢν ἅπαντα τὸν βίον, 
κάτ ἀνὴρ ἔδοξεν εἶναι, τἀλλότριον ἁμῶν θέρος. 
νῦν δὲ τοὺς στάχυς ἐκείνους, οὓς ἐκεῖθεν ἤγαγεν, 
ἐν ξύλῳ δήσας ἀφαύει κἀποδόσθαι βούλεται. 
Κλέων 

οὐ δέδοιχ᾽ ὑμᾶς, ἕως ἂν ζῇ τὸ βουλευτήριον 

καὶ τὸ τοῦ δήμου πρόσωπον μακκοῷᾷ καθήμενον. 
Χορός 

ὡς δὲ πρὸς πᾶν ἀναιδεύεται κοὐ μεθίστησι 

τοῦ χρώματος τοῦ παρεστηκότος. 

εἴ σε μὴ μισῶ, γενοίμην ἐν Κρατίνου κῴδιον, 

καὶ διδασκοίµην προσάδειν Μορσίμου τραγῳδίᾳ. 
ὦ περὶ πάντ᾽ ἐπὶ πᾶσί τε πράγμασι 
δωροδόκοισιν ἐπ᾽ ἄνθεσιν ἵζων, 

εἴθε φαύλως ὥσπερ ηὖρες ἐκβάλοις τὴν ἔνθεσιν. 
ἄσαιμι γὰρ τότ᾽ ἂν μόνον, 

“πῖνε πῖν᾽ ἐπὶ συμφοραῖς”. 

τὸν Ἰουλίου τ᾽ ἂν οἴομαι γέροντα πυροπίπην 
Πσθέντ᾽ ἰηπαιωνίσαι καὶ βακχέβακχον ἆσαι. 
Κλέων 

οὗτοί μ᾽ ὑπερβαλεῖσθ᾽ ἀναιδείᾳ μὰ τὸν Ποσειδῶ, 





ἢ μή ποτ᾽ ἀγοραίου Διὸς σπλάλχνοισι παραγενοίμην. 


Ἀλλαντοπώλης 

ἔγωγε νὴ τοὺς κονδύλους οὓς πολλὰ δὴ ᾿πὶ πολλοῖς 
ἠνεσχόμην ἐκ παιδίων, μαχαιρίδων τε πληγάς, 
ὑπερβαλεῖσθαί σ᾽ οἴομαι τούτοισιν, ἢ μάτην γ᾽ ἂν 
ἀπομαγδαλιὰς σιτούμενος τοσοῦτος ἐκτραφείην. 
Κλέων 

ἀπομαγδαλιὰς ὥσπερ κύων; ὦ παμπόνηρε πῶς οὖν 
κυνὸς βορὰν σιτούμενος μαχεῖ σὺ κυνοκεφάλλῳ; 
Ἀλλαντοπώλης 

καὶ νὴ Δί᾽ ἄλλα γ᾽ ἐστί µου κόβαλα παιδὸς ὄντος. 
ἐξηπάτων γὰρ τοὺς μαγείρους ἐπιλέγων τοιαυτί: 
“σκέψασθε παῖδες: οὐχ ὁρᾶθ᾽; ὥρα νέα, χελιδών”. 


οἱ δ᾽ ἔβλεπον, κἀγῶ ν τοσούτῳ τῶν κρεῶν ἔκλεπτον. 


Χορός 

ὦ δεξιώτατον κρέας σοφῶς γε προὐνοήσω: 

ὥσπερ ἀκαλήφας ἐσθίων πρὸ χελιδόνων ἔκλεπτες. 
Ἀλλαντοπώλης 

καὶ ταῦτα δρῶν ἐλάνθανόν γ᾽ εἰ δ᾽ οὖν ἴδοιτις αὐτῶν, 
ἀποκρυπτόμενος ἐς τῶ κοχώνα τοὺς θεοὺς ἀπώμνυν' 
ὥστ᾽ εἶπ᾽ ἀνὴρ τῶν ῥητόρων ἰδών µε τοῦτο δρῶντα: 
“οὐκ ἔσθ᾽ ὅπως ὁ παῖς ὅδ᾽ οὐ τὸν δῆμον ἐπιτροπεύσει”. 
Χορός 

εὖ γε ξυνέβαλεν αὔτ᾽ ἀτὰρ δῆλόν γ᾽ ἀφ᾽ οὗ ξυνέγνω' 
ὁτιὴ ᾿πιώρκεις θ᾽ ἡρπακὼς καὶ κρέας ὁ πρωκτὸς εἶχεν. 
Κλέων 

ἐγώ σε παύσω τοῦ θράσους, οἶμαι δὲ μᾶλλον ἄμφω. 
ἔξειμι γάρ σοι λαμπρὸς ἤδη καὶ μέγας καθιείς, 

ὁμοῦ ταράττων τήν τε γῆν καὶ τὴν θάλατταν εἰκῇ. 
Ἀλλαντοπώλης 

ἐγῶ δὲ συστείλας γε τοὺς ἀλλᾶντας εἶτ᾽ ἀφήσω 

κατὰ κῦμ᾽ ἐμαυτὸν οὔριον, κλάειν σε μακρὰ κελεύσας. 
Δημοσθένης 

κἄγωγ᾽, ἐάν τι παραχαλᾷ, τὴν ἀντλίαν φυλάξω. 
Κλέων 

οὔτοι μὰ τὴν Δήμητρα καταπροίξει τάλαντα πολλὰ 
κλέψας Ἀθηναίων. 

Δημοσθένης 

ἄθρει καὶ τοῦ ποδὸς παρίει: 

ὡς οὗτος ἤδη καικίας καὶ συκοφαντίας πνεῖ. 
Ἀλλαντοπώλης 

σὲ δ᾽ ἐκ Ποτειδαίας ἔχοντ᾽ εὖ οἶδα δέκα τάλαντα. 
Κλέων 

τί δῆτα; βούλει τῶν ταλάντων ἓν λαβὼν σιωπᾶν; 
Χορός 

ἁνὴρ ἂν ἡδέως λάβοι. τοὺς τερθρίους παρίει 

τὸ πνεῦμ᾽ ἔλαττον γίγνεται. 

Κλέων 

φεύξει γραφὰς... 

ἑκατονταλάντους τέτταρας. 

Ἀλλαντοπώλης 

σὺ δ᾽ ἀστρατείας γ᾽ εἴκοσιν, 

κλοπῆς δὲ πλεῖν ἢ χιλίας. 

Κλέων 

ἐκ τῶν ἀλιτηρίων σέ φημι 

γεγονέναι τῶν τῆς θεοῦ. 

Ἀλλαντοπώλης 

τὸν πάππον εἶναί φημί σου 

τῶν δορυφόρων -- 

Κλέων 

ποίων; φράσον. 

Ἀλλαντοπώλης 

τῶν Βυρσίνης τῆς Ἱππίου. 

Κλέων 

κόβαλος εἶ. 

Ἀλλαντοπώλης 

πανοῦργος εἶ. 

Χορός 

παῖ ἀνδρικῶς. 

Κλέων 

ἰοὺ ἰού, 

τύπτουσί μ᾽ οἱ ξυνωμόται. 
Χορός 

παῖ αὐτὸν ἀνδρειότατα, καὶ 
γάστριζε καὶ τοῖς ἐντέροις 
καὶ τοῖς κόλοις, 

χώπως κολᾷ τὸν ἄνδρα. 
Χορός 


ὦ γεννικώτατον κρέας ψυχήν τ᾽ ἄριστε πάντων, 
καὶ τῇ πόλει σωτὴρ φανεὶς ἡμῖν τε τοῖς πολίταις, 
ὡς εὖ τὸν ἄνδρα ποικίλως θ᾽ ὑπῆλθες ἐν λόγοισιν. 
πῶς ἄν σ᾽ ἐπαινέσαιμεν οὕτως ὥσπερ ἡδόμεσθα; 


Κλέων 

ταυτὶ μὰ τὴν Δήμητρά μ᾽ οὐκ ἐλάνθανεν 
τεκταινόμενα τὰ πράγματ᾽, ἀλλ᾽ ἠπιστάμην 
γομφούμεν᾽ αὐτὰ πάντα καὶ κολλώμενα. 
Χορός 

οἴμοι σὺ δ᾽ οὐδὲν ἐξ ἁμαξουργοῦ λέγεις; 
Ἀλλαντοπώλης 

οὔκουν μ᾽ ἐν Ἄργει γ᾽ οἷα πράττεις λανθάνει. 
πρόφασιν μὲν Ἀργείους φίλους ἡμῖν ποιεῖ, 
ἰδίᾳ δ᾽ ἐκεῖ Λακεδαιμονίοις ξυγγίγνεται. 

καὶ ταῦτ᾽ ἐφ᾽ οἷσίν ἐστι συμφυσώμενα 
ἐγῴδ᾽” ἐπὶ γὰρ τοῖς δεδεµένοις χαλκεύεται. 
Χορός 

εὖ γ᾽ εὖ γε, χάλκεὺ ἀντὶ τῶν κολλωμένων. 
Ἀλλαντοπώλης 

καὶ ξυγκροτοῦσιν ἄνδρες αὔτ᾽ ἐκεῖθεν αὖ, 
καὶ ταῦτά μ᾽ οὔτ᾽ ἀργύριον οὔτε χρυσίον 
διδοὺς ἀναπείσεις οὔτε προσπέμπων Φίλους, 
ὅπως ἐγὼ ταῦτ᾽ οὐκ Ἀθηναίοις φράσω. 
Κλέων 

ἐγὼ μὲν οὖν αὐτίκα μάλ᾽ ἐς βουλὴν ἰὼν 
ὑμῶν ἁπάντων τὰς ξυνωμοσίας ἐρῶ, 

καὶ τὰς ξυνόδους τὰς νυκτερινὰς τὰς ἐν πόλει, 
καὶ πάνθ᾽ ἃ Μήδοις καὶ βασιλεῖ ξυνόμνυτε, 
καὶ τὰκ Βοιωτῶν ταῦτα συντυρούμενα. 
Ἀλλαντοπώλης 

πῶς οὖν ὁ τυρὸς ἐν Βοιωτοῖς ὤνιος; 

Κλέων 

ἐγώ σε νὴ τὸν Ἡρακλέα παραστορῶ. 

Χορός 

ἄγε δὴ σὺ τίνα νοῦν ἢ τίνα ψυχὴν ἔχεις; 
νυνί γε δείξεις, εἴπερ ἀπεκρύψω τότε 

ἐς τῶ κοχώνα τὸ κρέας, ὡς αὐτὸς λέγεις: 
θεύσει γὰρ ἄξας ἐς τὸ βουλευτήριον, 

ὡς οὗτος ἐσπεσὼν ἐκεῖσε διαβαλεῖ 

ἡμᾶς ἅπαντας καὶ κράγον κεκράξεται. 
Ἀλλαντοπώλης 

ἀλλ᾽ εἶμι πρῶτον δ᾽ ὡς ἔχω τὰς κοιλίας 

καὶ τὰς μαχαίρας ἐνθαδὶ καταθήσομαι. 

Δημοσθένης 

ἔχε νυν, ἄλειψον τὸν τράχηλον τουτῳί, 

ἵν᾽ ἐξολισθάνειν δύνῃ τὰς διαβολάς. 

Ἀλλαντοπώλης 

ἀλλ᾽ εὖ λέγεις καὶ παιδοτριβικῶς ταυταγί. 

Δημοσθένης 

ἔχε νυν, ἐπέγκαψον λαβῶν ταδί. 

Ἀλλαντοπώλης 

τίδαί; 

Δημοσθένης 

ἵν᾽ ἄμεινον ὦ τᾶν ἐσκοροδισμένος μάχῃ. 

καὶ σπεῦδε ταχέως. 

Ἀλλαντοπώλης 

ταῦτα δρῶ. 

Δημοσθένης 

μέμνησό νυν 

δάκνειν διαβάλλειν, τοὺς λόφους κατεσθίειν, 

χώπως τὰ κάλλαἰ ἀποφαγῶν ἥξεις πάλιν. 

Χορός 

ἄλλ᾽ ἴθι χαίρων, καὶ πράξειας 

κατὰ νοῦν τὸν ἐμόν, καί σε φυλάττοι 

Ζεὺς ἀγοραῖος: καὶ νικήσας 

αὖθις ἐκεῖθεν πάλιν ὡς ἡμᾶς 

ἔλθοις στεφάνοις κατάπαστος. 

ὑμεῖς δ᾽ ἡμῖν προσέχετε τὸν νοῦν 

τοῖς ἀναπαίστοις, 

ὦ παντοίας ἤδη Μούσης 

πειραθέντες καθ᾽ ἑαυτούς. 

Χορός 

εἰ μέν τις ἀνὴρ τῶν ἀρχαίων κωμῳδοδιδάσκαλος ἡμᾶς 
ἠνάγκαζεν λέξοντας ἔπη πρὸς τὸ θέατρον παραβῆναι, 
οὐκ ἂν φαύλως ἔτυχεν τούτου: νῦν δ᾽ ἄξιός ἐσθ᾽ ὁ ποιητής, 
ὅτι τοὺς αὐτοὺς ἡμῖν μισεῖ τολμᾷ τε λέγειν τὰ δίκαια, 
καὶ γενναίως πρὸς τὸν τυφῶ χωρεῖ καὶ τὴν ἐριώλην. 

ἃ δὲ θαυμάζειν ὑμῶν φησιν πολλοὺς αὐτῷ προσιόντας 
καὶ βασανίζειν ὡς οὐχὶ πάλαι χορὸν αἰτοίη καθ᾽ ἑαυτόν, 
ἡμᾶς ὑμῖν ἐκέλευε φράσαι περὶ τούτου. φησὶ γὰρ ἁνὴρ 
οὐχ ὑπ᾽ ἀνοίας τοῦτο πεπονθὼς διατρίβειν, ἀλλὰ νομίζων 
κωμῳδοδιδασκαλίαν εἶναι χαλεπώτατον ἔργον ἁπάντων: 
πολλῶν γὰρ δὴ πειρασάντων αὐτὴν ὀλίγοις χαρίσασθαι 
ὑμᾶς τε πάλαι διαγιγνώσκων ἐπετείους τὴν φύσιν ὄντας 
καὶ τοὺς προτέρους τῶν ποιητῶν ἅμα τῷ γήρᾳ προδιδόντας: 


τοῦτο μὲν εἰδὼς ἅπαθε Μάγνης ἅμα ταῖς πολιαῖς κατιούσαις, 


ὃς πλεῖστα χορῶν τῶν ἀντιπάλων νίκης ἔστησε τροπαῖα' 
πάσας δ᾽ ὑμῖν φωνὰς ἱεὶς καὶ ψάλλων καὶ πτερυγίζων 

καὶ λυδίζων καὶ ψηνίζων καὶ βαπτόμενος βατραχείοις 

οὐκ ἐξήρκεσεν, ἀλλὰ τελευτῶν ἐπὶ γήρως, οὐ γὰρ ἐφ᾽ ἥβης, 
ἐξεβλήθη πρεσβύτης ὤν, ὅτι τοῦ σκώπτειν ἀπελείφθη 

εἶτα Κρατίνου μεμνημένος, ὃς πολλῷ ῥεύσας ποτ᾽ ἐπαίνῳ 
διὰ τῶν ἀφελῶν πεδίων ἔρρει, καὶ τῆς στάσεως παρασύρων 

ἐφόρει τὰς δρῦς καὶ τὰς πλατάνους καὶ τοὺς ἐχθροὺς προθελύμνους: 

ἆσαι δ᾽ οὐκ ἦν ἐν ξυμποσίῳ πλὴν “Δωροῖ συκοπέδιλε”, 

καὶ “τέκτονες εὐπαλάμων ὕμνων”: οὕτως ἤνθησεν ἐκεῖνος. 530 
νυνὶ δ᾽ ὑμεῖς αὐτὸν δρῶντες παραληροῦντ᾽ οὐκ ἐλεεῖτε, 

ἐκπιπτουσῶν τῶν ἠλέκτρων καὶ τοῦ τόνου οὐκέτ᾽ ἐνόντος 

τῶν θ᾽ ἁρμονιῶν διαχασκουσῶν: ἀλλὰ γέρων ὢν περιέρρει, 

ὥσπερ Κοννᾶς, στέφανον μὲν ἔχων αὖον δίψῃ δ᾽ ἀπολωλώς, 

ὃν χρῆν διὰ τὰς προτέρας νίκας πίνειν ἐν τῷ πρυτανείῳ, 535 
καὶ μὴ ληρεῖν ἀλλὰ θεᾶσθαι λιπαρὸν παρὰ τῷ Διονύσῳ. 

οἵας δὲ Κράτης ὀργὰς ὑμῶν ἠνέσχετο καὶ στυφελιγμούς, 

ὃς ἀπὸ σμικρᾶς δαπάνης ὑμᾶς ἀριστίζων ἀπέπεμπεν, 

ἀπὸ κραμβοτάτου στόματος μάττων ἀστειοτάτας ἐπινοίας: 

χοῦτος μέντοι μόνος ἀντήρκει, τοτὲ μὲν πίπτων τοτὲ δ᾽ οὐχί. 540 
ταῦτ᾽ ὀρρωδῶν διέτριβεν ἀεί, καὶ πρὸς τούτοισιν ἔφασκεν 

ἐρέτην χρῆναι πρῶτα γενέσθαι πρὶν πηδαλίοις ἐπιχειρεῖν, 

κάτ ἐντεῦθεν πρῳρατεῦσαι καὶ τοὺς ἀνέμους διαθρῆσαι, 

κάτα κυβερνᾶν αὐτὸν ἑαυτῷ. τούτων οὖν οὕνεκα πάντων, 

ὅτι σωφρονικῶς κοὐκ ἀνοήτως ἐσπηδήσας ἐφλυάρει, 545 
αἴρεσθ᾽ αὐτῷ πολὺ τὸ ῥόθιον, παραπέμψατ᾽ ἐφ᾽ ἕνδεκα κώπαις 

Χορός 

θόρυβον χρηστὸν ληναΐτην, 

ἵν᾽ ὁ ποιητὴς ἀπίῃ χαίρων 

κατὰ νοῦν πράξας, 

φαιδρὸς λάμποντι μετώπῳ. 550 
Χορός 

ἵππι ἄναξ Πόσειδον, ᾧ 

χαλκοκρότων ἵππων κτύπος 

καὶ χρεμετισμὸς ἀνδάνει 

καὶ κυανέμβολοι θοαὶ 

μισθοφόροι τριήρεις, 55Β 
μειρακίων θ᾽ ἅμιλλα λαμπρυνομένων ἐν ἅρμασιν 

καὶ βαρυδαιμονούντων, 

δεῦρ᾽ ἔλθ᾽ ἐς χορὸν ὦ χρυσοτρίαιν᾽ ὦ 

δελφίνων μεδέων Σουνιάρατε, 560 
ὦ Γεραίστιε παῖ Κρόνου, 

Φαρμίωνίτε φίλτατ᾽ ἐκ 

τῶν ἄλλων τε θεῶν Ἀθηναίοις 

πρὸς τὸ παρεστός. 

Χορός 

εὐλογῆσαι βουλόμεσθα τοὺς πατέρας ἡμῶν, ὅτι 565 
ἄνδρες ἦσαν τῆσδε τῆς γῆς ἄξιοι καὶ τοῦ πέπλου, 

οἵτινες πεζαῖς μάχαισιν ἔν τε ναυφάρκτῳ στρατῷ 

πανταχοῦ νικῶντες ἀεὶ τήνδ᾽ ἐκόσμησαν πόλιν: 

οὐ γὰρ οὐδεὶς πώποτ᾽ αὐτῶν τοῦς ἐναντίους ἰδὼν 

ἠρίθμησεν, ἀλλ᾽ ὁ θυμὸς εὐθὺς ἦν Ἀμυνίας: 570 
εἰ δέ που πέσοιεν ἐς τὸν ὦμον ἐν μάχῃ τινί, 

τοῦτ᾽ ἀπεψήσαντ᾽ ἄν, εἶτ᾽ ἠρνοῦντο μὴ πεπτωκέναι, 

ἀλλὰ διεπάλαιον αὖθις. καὶ στρατηγὸς οὐδ᾽ ἂν εἷς 

τῶν πρὸ τοῦ σίτησιν ἤτησ᾽ ἐρόμενος Κλεαίνετον: 

νῦν δ᾽ ἐὰν μὴ προεδρίαν φέρωσι καὶ τὰ σιτία, 575 
οὐ μαχεῖσθαί φασιν. ἡμεῖς δ᾽ ἀξιοῦμεν τῇ πόλει 


προῖκα γενναίως ἀμύνειν καὶ θεοῖς ἐγχωρίοις. 


καὶ πρὸς οὐκ αἰτοῦμεν οὐδὲν πλὴν τοσουτονὶ μόνον: 


ἦν ποτ᾽ εἰρήνη γένηται καὶ πόνων παυσώμεθα, 
μὴ φθονεῖθ᾽ ἡμῖν κομῶσι μηδ᾽ ἀπεστλεγγισμένοις. 
Χορός 

Ὦ πολιοῦχε Παλλάς, ὦ 

τῆς ἱερωτάτης ἁπασῶν 

πολέμῳ τε καὶ ποιηταῖς 

δυνάμει θ᾽ ὑπερφερούσης 

μεδέουσα χώρας, 

δεῦρ᾽ ἀφικοῦ λαβοῦσα τὴν 

ἐν στρατιαῖς τε καὶ μάχαις 

ἡμετέραν ξυνεργὸν 

Νίκην, ἣ χορικῶν ἐστιν ἑταίρα 

τοῖς τ᾽ ἐχθροῖσι μεθ᾽ ἡμῶν στασιάζει. 

νῦν οὖν δεῦρο φάνηθι δεῖ 

γὰρ τοῖς ἀνδράσι τοῖσδε πάσῃ 

τέχνη πορίσαι σε νίκην 

εἴπερ ποτὲ καὶ νῦν. 

Χορός 

ἃ ξύνισμεν τοῖσιν ἵπποις, βουλόμεσθ᾽ ἐπαινέσαι. 
ἄξιοι δ᾽ εἴσ᾽ εὐλογεῖσθαι πολλὰ γὰρ δὴ πάγµατα 
ξυνδιήνεγκαν μεθ᾽ ἡμῶν, ἐσβολάς τε καὶ μάχας. 
ἀλλὰ τὰν τῇ μὲν αὐτῶν οὐκ ἄγαν θαυμάζομεν, 
ὡς ὅτ᾽ ἐς τὰς ἱππαγωγοὺς εἰσεπήδων ἀνδρικῶς, 


πριάμενοι κώθωνας, οἱ δὲ καὶ σκόροδα καὶ κρόμμυα: 


εἶτα τὰς κώπας λαβόντες ὥσπερ ἡμεῖς οἱ βροτοὶ 
ἐμβαλόντες ἀνεβρύαξαν, “ἱππαπαῖ, τίς ἐμβαλεῖ; 
ληπτέον μᾶλλον. τί δρῶμεν; οὐκ ἐλᾷς ὦ σαμφόρα;” 
ἐξεπήδων τ᾽ ἐς Κόρινθον: εἶτα δ᾽ οἱ νεώτεροι 

ταῖς ὁπλαῖς ὤρυττον εὐνὰς καὶ μετῇσαν στρώματα: 
ἤσθιον δὲ τοὺς παγούρους ἀντὶ ποίας Μηδικῆς, 
εἴτις ἐξέρποι θύραζε κἀκ βυθοῦ θηρώμενοι 

ὥστ᾽ ἔφη Θέωρος εἰπεῖν καρκίνον Κορίνθιον, 
“δεινά γ᾽ ὦ Πόσειδον εἰ μήτ᾽ ἐν βυθῷ δυνήσομαι 
μήτε γῇ μήτ᾽ ἐν θαλάττῃ διαφυγεῖν τοὺς ἱππέας”. 
Χορός 

ὦ φίλτατ᾽ ἀνδρῶν καὶ νεανικώτατε. 

ὅσην ἀπὼν παρέσχες ἡμῖν φροντίδα: 

καὶ νῦν ἐπειδὴ σῶς ἐλήλυθας πάλιν, 

ἄγγειλον ἡμῖν πῶς τὸ πρᾶγμ᾽ ἠγωνίσω. 
Ἀλλαντοπώλης 

τί δ᾽ ἄλλο γ᾽ εἰ μὴ Νικόβουλος ἐγενόμην; 

Χορός 

νῦν ἄρ᾽ ἄξιόν γε πᾶσίν ἐστιν ἐπολολύξαι. 

ὦ καλὰ λέγων πολὺ δ᾽ ἀμείνον᾽ ἔτι τῶν λόγων 
ἐργασάμεν᾽, εἴθ᾽ ἐπέλθοις 

ἅπαντά μοι σαφῶς: 

ὡς ἐγώ μοι δοκῶ 

κἂν μακρὰν ὁδὸν διελθεῖν 

ὥστ᾽ ἀκοῦσαι. πρὸς τάδ᾽ ὦ βέλτιστε 

θαρρήσας λέγ᾽, ὡς, ἅπαντες 

ἡδόμεσθά σοι. 

Ἀλλαντοπώλης 

καὶ μὴν ἀκοῦσαί γ᾽ ἄξιον τῶν πραγμάτων. 
εὐθὺς γὰρ αὐτοῦ κατόπιν ἐνθένδ᾽ ἱέμην: 

ὁ δ᾽ ἄρ᾽ ἔνδον ἐλασίβροντ᾽ ἀναρρηγνὺς ἔπη 
τερατευόµενος ἤρειδε κατὰ τῶν ἱππέων, 
κρημνοὺς “ἐρείδων” καὶ ξυνωμότας λέγων 
πιθανώταθ” ἡ βουλὴ δ᾽ ἅπασ᾽ ἀκροωμένη 
ἐγένεθ᾽ ὑπ᾽ αὐτοῦ ψευδατραφάξυος πλέα, 
κἄβλεψε νᾶπυ καὶ τὰ μέτωπ᾽ ἀνέσπασεν. 
κἄγωγ᾽ ὅτε δὴ Υ νων ἐνδεχομένην τοὺς λόγους 
καὶ τοῖς φενακισμοῖσιν ἐξαπατωμένην, 
“ἄγε δὴ Σκίταλοι καὶ Φένακες”, ἦν δ᾽ ἐγώ, 
“Βερέσχεθοί τε καὶ Κόβαλοι καὶ Μόθων, 
ἀγορά τ᾽ ἐν ἢ παῖς ὢν ἐπαιδεύθην ἐγώ, 

νῦν μοι φράσος καὶ γλῶτταν εὔπορον δότε 
φωνήν τ᾽ ἀναιδῆ”. ταῦτα Φροντίζοντί μοι 

ἐκ δεξιᾶς ἀπέπαρδε καταπύγων ἀνήρ. 
κἀγὼ προσέκυσα: κἆτα τῷ πρωκτῷ θενὼν 
τὴν κιγκλίδ᾽ ἐξήραξα κἀναχανὼν μέγα 
ἀνέκραγον: “ὦ βουλὴ λόγους ἀγαθοὺς φέρων 
εὐαγγελίσασθαι πρῶτον ὑμῖν βούλομαι 

ἐξ οὗ γὰρ ἡμῖν ὁ πόλεμος κατερράγη, 
οὐπώποτ᾽ ἀφύας εἶδον ἀξιωτέρας”. 

τῶν δ᾽ εὐθέως τὰ πρόσωπα διεγαλήνισεν: 
εἶτ᾽ ἐστεφάνουν μ᾽ εὐαγγέλια: κἀγὼ φρασα 
αὐτοῖς ἀπόρρητον ποιησάμενος ταχύ, 

ἵνα τὰς ἀφύας ὠνοῖντο πολλὰς τοὐβολοῦ, 
τῶν δημιουργῶν ξυλλαβεῖν τὰ τρύβλια. 

οἱ δ᾽ ἀνεκρότησαν καὶ πρὸς ἔμ᾽ ἐκεχήνεσαν. 
ὁ δ᾽ ὑπονοήσας ὁ Παφλαγών, εἰδὼς ἄρα 

οἷς ἥδεθ᾽ ἡ βουλὴ μάλιστα ῥήμασιν, 
γνώμην ἔλεξεν: “ἄνδρες, ἤδη μοι δοκεῖ 

ἐπὶ συμφοραῖς ἀγαθαῖσιν εἰσηγγελμέναις 
εὐαγγέλια θύειν ἑκατὸν βοῦς τῇ θεῷ”. 
ἐπένευσεν εἰς ἐκεῖνον ἡ βουλὴ πάλιν. 
κἄγωγ᾽ ὅτε δὴ Υ νων τοῖς βολίτοις ἡττημένος, 
διακοσίαισι βουσὶν ὑπερηκόντισα, 

τῇ δ᾽ Ἀγροτέρᾳ κατὰ χιλιῶν παρήνεσα 
εὐχὴν ποιήσασθαι χιμάρων εἰς αὔριον, 

αἱ τριχίδες εἰ γενοίαθ᾽ ἑκατὸν τοὐβολοῦ. 
ἐκαραδόκησεν εἰς ἔμ᾽ ἡ βουλὴ πάλιν. 

ὁ δὲ ταῦτ᾽ ἀκούσας ἐκπλαγεὶς ἐφληνάφα. 
κᾷθ᾽ εἶλκον αὐτὸν οἱ πρυτάνεις χοἰ τοξόται. 
οἱ δ᾽ ἐθορύβουν περὶ τῶν ἀφύων ἑστηκότες: 
ὁ δ᾽ ἠντεβόλει γ᾽ αὐτοὺς ὀλίγον μεῖναι χρόνον, 
“ἵν᾽ ἄτθ᾽ ὁ κῆρυξ οὐκ Λακεδαίμονος λέγει 
πύθησθ᾽, ἀφῖκται γὰρ περὶ σπονδῶν”, λέγων. 
οἱ δ᾽ ἐξ ἑνὸς στόματος ἅπαντες ἀνέκραγον: 
“νυνὶ περὶ σπονδῶν; ἐπειδή γ᾽ ὦ μέλε 

ἤσθοντο τὰς ἀφύας παρ᾽ ἡμῖν ἀξίας. 

οὐ δεόμεθα σπονδῶν: ὁ πόλεμος ἑρπέτω”. 

ἐκεκράγεσάν τε τοὺς πρυτάνεις ἀφιέναι 

εἶθ᾽ ὑπερεπήδων τοὺς δρυφάκτους πανταχῆ. 675 
ἐγὼ δὲ τὰ κορίανν᾽ ἐπριάμην ὑποδραμῶν 

ἅπαντα τά τε γήτεἰ ὅσ᾽ ἦν ἐν τἀγορᾷ: 

ἔπειτα ταῖς ἀφύαις ἐδίδουν ἡδύσματα 

ἀποροῦσιν αὐτοῖς προῖκα κἀχαριζόμην. 

οἱ δ᾽ ὑπερεπήνουν ὑπερεπύππαζόν τέ µε 680 
ἅπαντες οὕτως ὥστε τὴν βουλὴν ὅλην 

ὀβολοῦ κοριάννοις ἀναλαβὼν ἐλήλυθα. 

Χορός 

πάντα τοι πέπραγας οἷα χρὴ τὸν εὐτυχοῦντα: 

ηὖρε δ᾽ ὁ πανοῦργος ἕτερον πολὺ πανουργίαις 

μείζοσι κεκασμένον 685 
καὶ δόλοισι ποικίλοις 

ῥήμασίν θ᾽ αἱμύλοις. 

ἀλλ᾽ ὅπως ἀγωνιεῖ φρόντιζε 

τἀπίλοιπ᾽ ἄριστα: 

συμμάχους δ᾽ ἡμᾶς ἔχων εὔνους 

ἐπίστασαι πάλαι. 690 
Ἀλλαντοπώλης 

καὶ μὴν ὁ Παφλαγὼν οὑτοσὶ προσέρχεται, 

ὠθῶν κολόκυμα καὶ ταράττων καὶ κυκῶν, 

ὡς δὴ καταπιόμενός µε. μορμὼ τοῦ θράσους. 

Κλέων 

εἰ μή σ᾽ ἀπολέσαιμ’, εἴτι τῶν αὐτῶν ἐμοὶ 

ψευδῶν ἐνείη, διαπέσοιμι πανταχῇ. 695 
Ἀλλαντοπώλης 

ἥσθην ἀπειλαῖς, ἐγέλασα ψολοκομπίαις, 

ἀπεπυδάρισα µόθωνα, περιεκόκκασα. 

Κλέων 

οὔτοι μὰ τὴν Δήμητρ’, ἐὰν μή σ᾽ ἐκφάγω 

ἐκ τῆσδε τῆς γῆς, οὐδέποτε βιώσομαι. 

Ἀλλαντοπώλης 

ἣν μὴ κ᾿ φάγῃς; ἐγὼ δέ γ,, ἣν μή σ᾽ ἐκπίω 700 
κἀπεκροφήσας αὐτὸς ἐπιδιαρραγῶ. 

Κλέων 

ἀπολῶ σε νὴ τὴν προεδρίαν τὴν ἐκ Πύλου. 

Ἀλλαντοπώλης 

ἰδοὺ προεδρίαν: οἷον ὅψομαί σ᾽ ἐγῶ 

ἐκ τῆς προεδρίας ἔσχατον θεώμενον. 

Κλέων 

ἐν τῷ ξύλῳ δήσω σε νὴ τὸν οὐρανόν. 705 
Ἀλλαντοπώλης 

ὡς ὀξύθυμος. φέρε τί σοι δῶ καταφαγεῖν; 

ἐπὶ τῷ φάγοις ἥδιστ᾽ ἄν; ἐπὶ βαλλαντίῳ; 

Κλέων 

ἐξαρπάσομαί σου τοῖς ὄνυξι τἄντερα. 

Ἀλλαντοπώλης 

ἀπονυχιῶ σου τἀν πρυτανείῳ σιτία. 


Κλέων 

ἕλξω σε πρὸς τὸν δῆμον, ἵνα δῷς μοι δίκην. 
Ἀλλαντοπώλης 

κἀγὼ δέ σ᾽ ἕλξω καὶ διαβαλῶ πλείονα. 
Κλέων 

ἀλλ᾽ ὦ πόνηρε σοὶ μὲν οὐδὲν πείθεται: 
ἐγὼ δ᾽ ἐκείνου καταγελῶ γ᾽ ὅσον θέλω. 
Ἀλλαντοπώλης 


ὡς σφόδρα σὺ τὸν δῆμον σεαυτοῦ νενόμικας. 


Κλέων 

ἐπίσταμαι γὰρ αὐτὸν οἷς ψωμίζεται. 
Ἀλλαντοπώλης 

κάθ) ὥσπερ αἱ τίτθαι γε σιτίζεις κακῶς. 
μασώμενος γὰρ τῷ μὲν ὀλίγον ἐντίθης, 
αὐτὸς δ᾽ ἐκείνου τριπλάσιον κατέσπακας. 
Κλέων 

καὶ νὴ Δί᾽ ὑπό γε δεξιότητος τῆς ἐμῆς 


δύναμαι ποιεῖν τὸν δῆμον εὐρὺν καὶ στενόν. 


Ἀλλαντοπώλης 

χώ πρωκτὸς οὐμὸς τουτογὶ σοφίζεται. 
Κλέων 

οὐκ ὠγάθ᾽ ἐν βουλῇ µε δόξεις καθυβρίσαι. 
ἴωμεν ἐς τὸν δῆμον. 

Ἀλλαντοπώλης 

οὐδὲν κωλύει 

ἰδοὺ βάδιζε, μηδὲν ἡμᾶς ἰσχέτω. 

Κλέων 

ὦ Δῆμε δεῦρ᾽ ἔξελθε. 

Ἀλλαντοπώλης 

νὴ Δί᾽ ὦ πάτερ 

ἔξελθε δῆτ᾽. 

Κλέων 

ὦ Δημίδιον «ὦ» φίλτατον 

ἔξελθ., ἵν᾽ εἰδῆς οἷα περιυβρίζομαι. 
Δημος 

τίνες οἱ βοῶντες; οὐκ ἄπιτ᾽ ἀπὸ τῆς θύρας; 
τὴν εἰρεσιώνην μου κατεσπαράξατε. 
τίς ὦ Παφλαγὼν ἀδικεῖ σε; 

Κλέων 

διὰ σὲ τύπτομαι 

ὑπὸ τουτουὶ καὶ τῶν νεανίσκων. 

Δημος 

τιή; 

Κλέων 

ὁτιὴ φιλῶ σ᾽ ὦ Δημ’ ἐραστής τ᾽ εἰμὶ σός. 
Δημος 

σὺ δ᾽ εἶτίς ἐτεόν; 

Ἀλλαντοπώλης 

ἀντεραστὴς τουτουί, 

ἐρῶν πάλαι σου βουλόμενός τέ σ᾽ εὖ ποιεῖν, 
ἄλλοι τε πολλοὶ καὶ καλοί τε κἀγαθοί. 

ἀλλ᾽ οὐχ οἷοί τ᾽ ἐσμὲν διὰ τουτονί. σὺ γὰρ 

ὅμοιος εἶ τοῖς παισὶ τοῖς ἐρωμένοις: 

τοὺς μὲν καλούς τε κἀγαθοὺς οὐ προσδέχει, 

σαυτὸν δὲ λυχνοπώλαισι καὶ νευρορράφοις 

καὶ σκυτοτόμοις καὶ βυρσοπώλαισιν δίδως. 

Κλέων 

εὖ γὰρ ποιῶ τὸν δῆμον. 

Ἀλλαντοπώλης 

εἰπέ νυν τί δρῶν; 

Κλέων 

ὅτι “τῶν στρατηγῶν ὑποδραμὼν τῶν ἐκ Πύλου”, 
πλεύσας ἐκεῖσε, τοὺς Λάκωνας ἤγαγον. 
Ἀλλαντοπώλης 

ἐγώ δὲ περιπατῶν γ᾽ ἀπ᾽ ἐργαστηρίου 

ἕψοντος ἕτερου τὴν χύτραν ὑφειλόμην. 

Κλέων 

καὶ μὴν ποιήσας αὐτίκα μάλ᾽ ἐκκλησίαν 

ὦ Δῆμ᾽ ἵν᾽ εἰδῇς ὁπότερος νῶν ἐστί σοι 

εὐνούστερος, διάκρινον, ἵνα τοῦτον φιλῇς. 
Ἀλλαντοπώλης 

ναὶ ναὶ διάκρινον δῆτα, πλὴν μὴ ᾽ν τῇ πυκνί. 

Δημος 

οὐκ ἂν καθιζοίµην ἐν ἄλλῳ χωρίῳ. 

ἀλλ᾽ ἐς τὸ πρόσθε. χρὴ παρεῖν ἐς τὴν πύκνα. 
Ἀλλαντοπώλης 

οἴμοι κακοδαίμων ὡς ἀπόλωλ᾽. ὁ γὰρ γέρων 

οἴκοι μὲν ἀνδρῶν ἐστι δεξιώτατος, 

ὅταν δ᾽ ἐπὶ ταυτησὶ καθῆται τῆς πέτρας, 

κέχηνεν ὥσπερ ἐμποδίζων ἰσχάδας. 

Χορός 

νῦν δή σε πάντα δεῖ κάλων ἐξιέναι σεαυτοῦ, 

καὶ λῆμα θούριον φορεῖν καὶ λόγους ἀφύκτους 

ὅτοισι τόνδ᾽ ὑπερβαλεῖ. ποικίλος γὰρ ἀνὴρ 

κἀκ τῶν ἀμηχάνων πόρους εὐμήχανος πορίζειν. 

πρὸς ταῦθ᾽ ὅπως ἔξει πολὺς καὶ λαμπρὸς ἐς τὸν ἄνδρα. 
Χορός 

ἀλλὰ φυλάττου καὶ πρὶν ἐκεῖνον προσκεῖσθαί σοι πρότερος σὺ 
τοὺς δελφῖνας μετεωρίζου καὶ τὴν ἄκατον παραβάλλου. 
Κλέων 

τῇ μὲν δεσποίνῃ Ἀθηναίᾳ τῇ τῆς πόλεως μεδεούσῃ 
εὔχομαι, εἰ μὲν περὶ τὸν δῆμον τὸν Ἀθηναίων γεγένημαι 
βέλτιστος ἀνὴρ μετὰ Λυσικλέα καὶ Κύνναν καὶ Σαλαβακχώ, 
ὥσπερ νυνὶ μηδὲν δράσας δειπνεῖν ἐν πρυτανείῳ: 

εἰ δέ σε μισῶ καὶ μὴ περὶ σοῦ μάχομαι μόνος ἀντιβεβηκώς, 
ἀπολοίμην καὶ διαπρισθείην κατατμηθείην τε λέπαδνα. 
Ἀλλαντοπώλης 

κἄγωγ᾽ ὦ Δημ’, εἰ μή σε φιλῶ καὶ μὴ στέργω, κατατμηθεὶς 
ἑψοίμην ἐν περικομματίοις: κεἰ μὴ τούτοισι πέποιθας, 
ἐπὶ ταυτησὶ κατακνησθείην ἐν μυττωτῷ μετὰ τυροῦ, 
καὶ τῇ κρεάγρᾳ τῶν ὀρχιπέδων ἑλκοίμην ἐς Κεραμεικόν. 
Κλέων 

καὶ πῶς ἂν ἐμοῦ μᾶλλόν σε φιλῶν ὦ Δῆμε γένοιτο πολίτης; 

ὃς πρῶτα μὲν ἡνίκ᾽ ἐβούλευον σοὶ χρήματα πλεῖστ᾽ ἀπέδειξα 
ἐν τῷ κοινῷ, τοὺς μὲν στρεβλῶν τοὺς δ᾽ ἄγχων τοὺς δὲ μεταιτῶν, 
οὐ φροντίζων τῶν ἰδιωτῶν οὐδενός, εἰ σοὶ χαριοίμην. 
Ἀλλαντοπώλης 

τοῦτο μὲν ὦ Δῆμ᾽ οὐδὲν σεμνόν: κἀγῶ γὰρ τοῦτό σε δράσω. 
ἁρπάζων γὰρ τοὺς ἄρτους σοι τοὺς ἀλλοτρίους παραθήσω. 

ὡς δ᾽ οὐχὶ φιλεῖ σ᾽ οὐδ᾽ ἔστ᾽ εὔνους, τοῦτ᾽ αὐτό σε πρῶτα διδάξω, 
ἀλλ᾽ ἢ διὰ τοῦτ᾽ αὐθ᾽ ὁτιή σου τῆς ἀνθρακιᾶς ἀπολαύει. 

σὲ γάρ, ὃς Μήδοισι διεξιφίσω περὶ τῆς χώρας Μαραθῶνι, 

καὶ νικήσας ἡμῖν μεγάλως ἐγγλωττοτυπεῖν παρέδωκας, 

ἐπὶ ταῖσι πέτραις οὐ φροντίζει σκληρῶς σε καθήμενον οὕτως, 
οὐχ ὥσπερ ἐγὼ ῥαψάμενός σοι τουτὶ φέρω. ἀλλ᾽ ἐπαναίρου, 
κάτα καθίζου μαλακῶς, ἵνα μὴ τρίβῃς τὴν ἐν Σαλαμῖνι. 

Δημος 

ἄνθρωπε τίς εἶ; μῶν ἔκγονος εἶ τῶν Ἁρμοδίου τις ἐκείνων; 
τοῦτό γέ τοί σου τοὔργον ἀληθῶς γενναῖον καὶ φιλόδημον. 
Κλέων 

ὡς ἀπὸ μικρῶν εὔνους αὐτῷ θωπευματίων γεγένησαι. 
Ἀλλαντοπώλης 

καὶ σὺ γὰρ αὐτὸν πολὺ μικροτέροις τούτων δελεάσμασιν εἷλες. 
Κλέων 

καὶ μὴν εἴ πού τις ἀνὴρ ἐφάνη τῷ δήμῳ μᾶλλον ἀμύνων 

ἢ μᾶλλον ἐμοῦ σε φιλῶν, ἐθέλω περὶ τῆς κεφαλῆς περιδόσθαι. 
Ἀλλαντοπώλης 

καὶ πῶς σὺ φιλεῖς, ὃς τοῦτον ὁρῶν οἰκοῦντ ἐν ταῖς φιδάκναισι 
καὶ γυπαρίοις καὶ πυργιδίοις ἔτος ὄγδοον οὐκ ἐλεαίρεις, 

ἀλλὰ καθείρξας αὐτὸν βλίττεις; Ἀρχεπτολέμου δὲ φέροντος 
τὴν εἰρήνην ἐξεσκέδασας, τὰς πρεσβείας τ᾽ ἀπελαύνεις 

ἐκ τῆς πόλεως ῥαθαπυγίζων, αἳ τὰς σπονδὰς προκαλοῦνται. 
Κλέων 

ἵνα γ᾽ Ἑλλήνων ἄρξῃ πάντων. ἔστι γὰρ ἐν τοῖς λογίοισιν 

ὡς τοῦτον δεῖ ποτ ἐν Ἀρκαδίᾳ πεντώβολον ἡλιάσασθαι, 

ἣν ἀναμείνῃ' πάντως δ᾽ αὐτὸν θρέψω γ᾽ ὦ καὶ θεραπεύσω, 
ἐξευρίσκων εὖ καὶ μιαρῶς ὁπόθεν τὸ τριώβολον ἕξει. 
Ἀλλαντοπώλης 

οὐχ ἵνα γ᾽ ἄρξῃ μὰ Δί᾽ Ἀρκαδίας προνοούμενος, ἀλλ᾽ ἵνα μᾶλλον 
σὺ μὲν ἁρπάζης καὶ δωροδοκῆς παρὰ τῶν πόλεων, ὁ δὲ δῆμος 
ὑπὸ τοῦ πολέμου καὶ τῆς ὁμίχλης ἃ πανουργεῖς μὴ καθορᾷ σου, 
ἀλλ᾽ ὑπ᾽ ἀνάγκης ἅμα καὶ χρείας καὶ μισθοῦ πρός σε κεχήνῃ. 
ἣν δέ ποτ εἰς ἀγρὸν οὗτος ἀπελθῶν εἰρηναῖος διατρίψῃ, 

καὶ χίδρα φαγῶν ἀναθαρρήσῃ καὶ στεμφύλῳ ἐς λόγον ἔλθη, 
γνώσεται οἵων ἀγαθῶν αὐτὸν τῇ μισθοφορᾷ παρεκόπτου' 

εἶθ᾽ ἥξει σοι δριμὺς ἄγροικος κατὰ σοῦ τὴν ψῆφον ἰχνεύων. 

ἃ σὺ γιγνώσκων τόνδ᾽ ἐξαπατᾷς καὶ ὀνειροπολεῖς περὶ σαυτοῦ. 
Κλέων 

οὔκουν δεινὸν ταυτί σε λέγειν δῆτ᾽ ἔστ᾽ ἐμὲ καὶ διαβάλλειν 
πρὸς Ἀθηναίους καὶ τὸν δῆμον, πεποιηκότα πλείονα χρηστὰ 
νὴ τὴν Δήμητρα Θεμιστοκλέους πολλῷ περὶ τὴν πόλιν ἤδη; 
Ἀλλαντοπώλης 

ὦ πόλις Ἄργους κλύεθ᾽ οἷα λέγει. σὺ Θεμιστοκλεῖ ἀντιφερίζεις; 

ὃς ἐποίησεν τὴν πόλιν ἡμῶν μεστὴν εὑρὼν ἐπιχειλῆ, 

καὶ πρὸς τούτοις ἀριστώσῃ τὸν Πειραιᾶ προσέμαξεν, 
ἀφελών τ᾽ οὐδὲν τῶν ἀρχαίων ἰχθῦς καινοὺς παρέθηκεν: 
σὺ δ᾽ Ἀθηναίους ἐζήτησας μικροπολίτας ἀποφῆναι 
διατειχίζων καὶ χρησμῳδῶν, ὁ Θεμιστοκλεῖ ἀντιφερίζων. 
κἀκεῖνος μὲν φεύγει τὴν γῆν σὺ δ᾽ Ἀχιλλείων ἀπομάττει. 
Κλέων 

οὔκουν ταυτὶ δεινὸν ἀκούειν ὦ Δῆμ᾽ ἐστίν μ᾽ ὑπὸ τούτου, 
ὁτιή σε φιλῶ; 

Δημος 

παῦ ὦ οὗτος, καὶ μὴ σκέρβολλε πονηρά. 

πολλοῦ δὲ πολύν µε χρόνον καὶ νῦν ἐλελήθης ἐγκρυφιάζων. 
Ἀλλαντοπώλης 

μιαρώτατος, ὦ Δημακίδιον, καὶ πλεῖστα πανοῦργα δεδρακώς, 
Ἀλλαντοπώλης 

ὁπόταν χασμᾶ, καὶ τοὺς καυλοὺς 

τῶν εὐθυνῶν ἐκκαυλίζων 

καταβροχθίζει, κἀμφοῖν χειροῖν 

μυστιλᾶται τῶν δημοσίων. 

Κλέων 

οὐ χαιρήσεις, ἀλλά σε κλέπτονθ᾽ 

αἱρήσω γ᾽ τρεῖς μυριάδας. 

Ἀλλαντοπώλης 

τί θαλαττοκοπεῖς καὶ πλατυγίζεις, 

μιαρώτατος ὢν περὶ τὸν δῆμον 

τὸν Ἀθηναίων; καί σ᾽ ἐπιδείξω 

νὴ τὴν Δήμητρ, ἢ μὴ ζῴην, 

δωροδοκήσαντ᾽ ἐκ Μυτιλήνης 

πλεῖν ἢ μνᾶς τετταράκοντα. 

Χορός 

ὦ πᾶσιν ἀνθρώποις φανεὶς μέγιστον ὠφέλημα, 

ζηλῶ σε τῆς εὐγλωττίας. εἰ γὰρ ὧδ᾽ ἐποίσεις, 

μέγιστος Ἑλλήνων ἔσει, καὶ μόνος καθέξεις 

τὰν τῇ πόλει τῶν ξυμμάχων τ᾽ ἄρξεις ἔχων τρίαιναν, 

ἢ πολλὰ χρήματ᾽ ἐργάσει σείων τε καὶ ταράττων. 

Χορός 

καὶ μὴ µεθῆς τὸν ἄνδρ᾽, ἐπειδή σοι λαβὴν δέδωκεν: 
κατεργάσει γὰρ ῥᾳδίως πλευρὰς ἔχων τοιαύτας. 

Κλέων 

οὐκ ὠγαθοὶ ταῦτ᾽ ἐστί πω ταύτῃ μὰ τὸν Ποσειδῶ. 

ἐμοὶ γάρ ἐστ᾽ εἰργασμένον τοιοῦτον ἔργον ὥστε 
ἁπαξάπαντας τοὺς ἐμοὺς ἐχθροὺς ἐπιστομίζειν, 

ἕως ἂν ᾗἢ τῶν ἀσπίδων τῶν ἐκ Πύλου τι λοιπόν. 
Ἀλλαντοπώλης 

ἐπίσχες ἐν ταῖς ἀσπίσιν: λαβὴν γὰρ ἐνδέδωκας. 

οὐ γάρ σ᾽ ἐχρῆν, εἴπερ φιλεῖς τὸν δῆμον, ἐκ προνοίας 
ταύτας ἐᾶν αὐτοῖσι τοῖς πόρπαξιν ἀνατεθῆναι. 

ἀλλ᾽ ἐστὶ τοῦτ᾽ ὦ Δῆμε μηχάνημ᾽ ἵν᾽ ἣν σὺ βούλῃ 

τὸν ἄνδρα κολάσαι τουτονί, σοὶ τοῦτο μὴ κ᾿ γένηται. 
ὁρᾷς γὰρ αὐτῷ στῖφος οἷόν ἐστι βυρσοπωλῶν 

νεανιῶν: τούτους δὲ περιοικοῦσι μελιτοπῶλαι 

καὶ τυροπῶλαι τοῦτο δ᾽ εἰς ἕν ἐστι συγκεκυφός, 
ὥστ᾽ εἰ σὺ βριμήσαιο καὶ βλέψειας ὀστρακίνδα, 
νύκτωρ καθαρπάσαντες ἂν τὰς ἀσπίδας θέοντες 
τὰς ἐσβολὰς τῶν ἀλφίτων ἂν καταλάβοιεν ἡμῶν. 
Δημος 

οἴμοι τάλας: ἔχουσι γὰρ πόρπακας; ὦ πόνηρε 
ὅσον µε παρεκόπτου χρόνον τοιαῦτα κρουσιδημῶν. 
Κλέων 

ὦ δαιμόνιε μὴ τοῦ λέγοντος ἴσθι, μηδ᾽ οἰηθῆς 
ἐμοῦ ποθ᾽ εὑρήσειν φίλον βελτίον᾽ ὅστις εἷς ὢν 
ἔπαυσα τοὺς ξυνωμότας, καί μ᾽ οὐ λέληθεν οὐδὲν 
ἐν τῇ πόλει ξυνιστάμενον, ἀλλ᾽ εὐθέως κέκραγα. 
Ἀλλαντοπώλης 

ὅπερ γὰρ οἱ τὰς ἐγχέλεις θηρώμενοι πέπονθας. 
ὅταν μὲν ἡ λίμνη καταστῆ, λαμβάνουσιν οὐδέν: 
ἐὰν δ᾽ ἄνω τε καὶ κάτω τὸν βόρβορον κυκῶσιν, 
αἱροῦσι καὶ σὺ λαμβάνεις, ἣν τὴν πόλιν ταράττης. 
ἓν δ᾽ εἰπέ μοι τοσουτονί: σκύτη τοσαῦτα πωλῶν 
ἔδωκας ἤδη τουτῳὶ κάττυμα παρὰ σεαυτοῦ 

ταῖς ἐμβάσιν φάσκων φιλεῖν; 

Δημος 

οὐ δῆτα μὰ τὸν Ἀπόλλω. 

Ἀλλαντοπώλης 

ἔγνωκας οὖν δῆτ᾽ αὐτὸν οἷός ἐστιν; ἀλλ᾽ ἐγώ σοι 
ζεῦγος πριάμενος ἐμβάδων τουτὶ φορεῖν δίδωμι. 
Δημος 

κρίνω σ᾽ ὅσων ἐγῴδα περὶ τὸν δῆμον ἄνδρ᾽ ἄριστον 
εὐνούστατόν τε τῇ πόλει καὶ τοῖσι δακτύλοισιν. 
Κλέων 

οὐ δεινὸν οὖν δῆτ᾽ ἐμβάδας τοσουτονὶ δύνασθαι, 
ἐμοῦ δὲ μὴ μνείαν ἔχειν ὅσων πέπονθας; ὅστις 
ἔπαυσα τοὺς βινουµένους, τὸν Γρύττον ἐξαλείψας. 
Ἀλλαντοπώλης 

οὔκουν σε δῆτα ταῦτα δεινόν ἐστι πρωκτοτηρεῖν 


παῦσαί τε τοὺς βινουμένους; κοὐκ ἔσθ᾽ ὅπως ἐκείνους 


οὐχὶ φθονῶν ἔπαυσας, ἵνα μὴ ῥήτορες γένωνται. 
τονδὶ δ᾽ ὁρῶν ἄνευ χιτῶνος ὄντα τηλικοῦτον 
οὐπώποτ᾽ ἀμφιμασχάλου τὸν Δῆμον ἠξίωσας 
χειμῶνος ὄντος: ἀλλ᾽ ἐγώ σοι τουτονὶ δίδωμι. 
Δημος 

τοιουτονὶ Θεμιστοκλῆς οὐπώποτ᾽ ἐπενόησεν. 
καίτοι σοφὸν κἀκεῖν᾽ ὁ Πειραιεύς: ἔμοιγε μέντοι 
οὐ μεῖζον εἶναι φαίνετ᾽ ἐξεύρημα τοῦ χιτῶνος. 
Κλέων 

οἴμοι τάλας οἵοις πιθηκισμοῖς µε περιελαύνεις. 
Ἀλλαντοπώλης 

οὐκ, ἀλλ᾽ ὅπερ πίνων ἀνὴρ πέπονθ᾽ ὅταν χεσείῃ, 


τοῖσιν τρόποις τοῖς σοῖσιν ὥσπερ βλαυτίοισι χρῶμαι. 


Κλέων 
ἀλλ᾽ οὐχ ὑπερβαλεῖ με θωπείαις: ἐγὼ γὰρ αὐτὸν 
προσαμφιῶ τοδί σὺ δ᾽ οἴμωζ᾽ ὦ πόνηρ᾽. 

Δήμος 

ἰαιβοῖ. 

οὐκ ἐς κόρακας ἀποφθερεῖ βύρσης κάκιστον ὄζων; 
Ἀλλαντοπώλης 


καὶ τοῦτό «γ᾽» ἐπίτηδές σε περιήμπεσχ,, ἵνα σ᾽ ἀποπνίξη' 
καὶ πρότερον ἐπεβούλευσέ σοι. τὸν καυλὸν οἶσθ᾽ ἐκεῖνον 


τοῦ σιλφίου τὸν ἄξιον γενόμενον; 

Δημος 

οἶδα μέντοι. 

Ἀλλαντοπώλης 

ἐπίτηδες οὗτος αὐτὸν ἔσπευδ᾽ ἄξιον γενέσθαι, 
ἵν᾽ ἐσθίοιτ᾽ ὠνούμενοι, κἄπειτ᾽ ἐν ἡλιαίᾳ 
βδέοντες ἀλλήλους ἀποκτείνειαν οἱ δικασταί. 
Δημος 


νὴ τὸν Ποσειδῶ καὶ πρὸς ἐμὲ τοῦτ᾽ εἶπ᾽ ἀνὴρ Κόπρειος. 


Ἀλλαντοπώλης 

οὐ γὰρ τόθ᾽ ὑμεῖς βδεόµενοι δήπου γένεσθε πυρροί; 
Δημος 

καὶ νὴ Δί᾽ ἦν γε τοῦτο Πυρράνδρου τὸ μηχάνημα. 
Κλέων 

οἵοισί μ᾽ ὦ πανοῦργε βωμολοχεύμασιν ταράττεις. 
Ἀλλαντοπώλης 

ἡ γὰρ θεός μ᾽ ἐκέλευσε νικῆσαί σ᾽ ἀλαζονείαις. 
Κλέων 

ἀλλ᾽ οὐχὶ νικήσεις. ἐγὼ γάρ φημί σοι παρέξειν 

ὦ Δῆμε μηδὲν δρῶντι μισθοῦ τρύβλιον ῥοφῆσαι. 
Ἀλλαντοπώλης 

ἐγὼ δὲ κυλίχνιόν γέ σοι καὶ φάρμακον δίδωμι 
τὰν τοῖσιν ἀντικνημίοις ἑλκύδρια περιαλείφειν. 
Κλέων 

ἐγῶ δὲ τὰς πολιάς γέ σοὐκλέγων νέον ποιήσω. 
Ἀλλαντοπώλης 

ἰδοὺ δέχου κέρκον λαγῶ τὠφθαλμιδίω περιψῆν. 
Κλέων 

ἀπομυξάμενος ὦ Δῆμέ μου πρὸς τὴν κεφαλὴν ἀποψῶ. 
Ἀλλαντοπώλης 

ἐμοῦ μὲν οὖν. 

Κλέων 

ἐμοῦ μὲν οὖν. 

ἐγώ σε ποιήσω τριηραρχεῖν 

«ἀναλίσκοντα τῶν 

σαυτοῦ,» παλαιὰν ναῦν ἔχοντ᾽, 

εἰς ἣν ἀναλῶν οὐκ ἐφέξεις 

οὐδὲ ναυπηγούμενος: 

διαμηχανήσομαί θ᾽ ὅπως 

ἂν ἱστίον σαπρὸν λάβης. 

Χορός 

ἁνὴρ παφλάζει, παῦε παῦ., 

ὑπερζέων' ὑφελκτέον 

τῶν δᾳδίων ἀπαρυστέον 

τε τῶν ἀπειλῶν ταυτῃ(. 

Κλέων 

δώσεις ἐμοὶ καλὴν δίκην 

ἰπούμενος ταῖς ἐσφοραῖς. 

ἐγὼ γὰρ ἐς τοὺς πλουσίους 

σπεύσω σ᾽ ὅπως ἂν ἐγγραφῆς. 
Ἀλλαντοπώλης 

ἐγὼ δ᾽ ἀπειλήσω μὲν οὐδέν, 

εὔχομαι δέ σοι ταδί: 

τὸ μὲν τάγηνον τευθίδων 

ἐφεστάναι σίζον: σὲ δὲ 

γνώμην ἐρεῖν μέλλοντα περὶ 

Μιλησίων καὶ κερδανεῖν 

τάλαντον, ἣν κατεργάσῃ, 

σπεύδειν ὅπως τῶν τευθίδων 
ἐμπλήμενος φθαίης ἔτ᾽ εἰς 

ἐκκλησίαν ἐλθών: ἔπειτα 

πρὶν φαγεῖν ἀνὴρ μεθήκοι, 

καὶ σὺ τὸ τάλαντον λαβεῖν 

βουλόμενος ἐσθίων 

ἐναποπνιγείης. 

Χορός 

εὖ γε νὴ τὸν Δία καὶ τὸν Ἀπόλλω καὶ τὴν Δήμητρα. 
Δήμος 

κἀμοὶ δοκεῖ: καὶ τἄλλα γ᾽ εἶναι καταφανῶς 
ἀγαθὸς πολίτης, οἷος οὐδείς πω χρόνου 
ἀνὴρ γεγένηται τοῖσι πολλοῖς τοὐβολοῦ. 
σὺ δ᾽ ὦ Παφλαγῶν φάσκων φιλεῖν μ᾽ ἐσκορόδισας. 
καὶ νῦν ἀπόδος τὸν δακτύλιον, ὡς οὐκέτι 
ἐμοὶ ταμιεύσεις. 

Κλέων 

ἔχε' τοσοῦτον δ᾽ ἴσθ᾽ ὅτι, 

εἰ μή μ᾽ ἐάσεις ἐπιτροπεύειν, ἕτερος αὖ 
ἐμοῦ πανουργότερός τις ἀναφανήσεται. 
Δήμος 

οὐκ ἔσθ᾽ ὅπως ὁ δακτύλιός ἐσθ᾽ οὑτοσὶ 
οὑμός: τὸ γοῦν σημεῖον ἕτερον φαίνεται, 
ἀλλ᾽ ἢ οὐ καθορῶ. 

Ἀλλαντοπώλης 

φέρ᾽ ἴδω τί σοι σημεῖον ἦν; 

Δημος 

δημοῦ βοείου θρῖον ἐξωπτημένον. 
Ἀλλαντοπώλης 

οὐ τοῦτ᾽ ἔνεστιν. 

Δημος 

Οὐ τὸ θρῖον; ἀλλὰ τί; 

Ἀλλαντοπώλης 

λάρος κεχηνὼς ἐπὶ πέτρας δημηγορῶν. 
Δημος 

αἰβοῖ τάλας. 

Ἀλλαντοπώλης 

τί ἔστιν; 

Δημος 

ἀπόφερ᾽ ἐκποδών. 

οὐ τὸν ἐμὸν εἶχεν ἀλλὰ τὸν Κλεωνύμου. 
παρ ἐμοῦ δὲ τουτονὶ λαβὼν ταμίευέ μοι. 
Κλέων 

μὴ δῆτά πώ γ᾽ ὦ δέσποτ᾽, ἀντιβολῶ σ᾽ ἐγώ, 
πρὶν ἄν γε τῶν χρησμῶν ἀκούσῃς τῶν ἐμῶν. 
Ἀλλαντοπώλης 

καὶ τῶν ἐμῶν νυν. 

Κλέων 

ἀλλ᾽ ἐὰν τούτῳ πίθη, 

μολγὸν γενέσθαι δεῖ σε. 

Ἀλλαντοπώλης 

κἄν γε τουτῳί, 

ψωλὸν γενέσθαι δεῖ σε μέχρι τοῦ μυρρίνου. 
Κλέων 

ἀλλ᾽ οἵ γ᾽ ἐμοὶ λέγουσιν ὡς ἄρξαι σε δεῖ 
χώρας ἁπάσης ἐστεφανωμένον ῥόδοις. 
Ἀλλαντοπώλης 

οὑμοὶ δέ γ᾽ αὖ λέγουσιν ὡς ἁλουργίδα 
ἔχων κατάπαστον καὶ στεφάνην ἐφ᾽ ἅρματος 
χρυσοῦ διώξει Σμικύθην καὶ κύριον. 

Χορός 

καὶ μὴν ἔνεγκ᾽ αὐτοὺς ἰών, ἵν᾽ οὑτοσὶ 
αὐτῶν ἀκούσῃ. 


Δημος 

πάνυ γε. καὶ σύ νυν Φέρε. 
Κλέων 

ἰδού. 

Ἀλλαντοπώλης 

ἰδοὺ νὴ τὸν Δί᾽ οὐδὲν κωλύει. 
Χορός 

ἥδιστον φάος ἡμέρας 


ἔσται τοῖσι παροῦσι καὶ 

τοῖσι δεῦρ᾽ ἀφικνουμένοις, 

ἣν Κλέων ἀπόληται. 

καίτοι πρεσβυτέρων τινῶν 
οἵων ἀργαλεωτάτων 

ἐν τῷ δείγματι τῶν δικῶν 
ἤκουσ᾽ ἀντιλεγόντων, 

ὡς εἰ μὴ Ὑένεθ᾽ οὗτος ἐν 

τῇ πόλει μέγας, οὐκ ἂν ἤστην 
σκεύη δύο χρησίμω, 

δοῖδυξ οὐδὲ τορύνη. 

Χορός 

ἀλλὰ καὶ τόδ᾽ ἔγωγε θαυμάζω 
τῆς ὑομουσίας 

αὐτοῦ: φασὶ γὰρ αὐτὸν οἱ 
παῖδες οἳ ξυνεφοίτων, 

τὴν Δωριστὶ μόνην ἂν ἁρμόττεσθαι 
θαμὰ τὴν λύραν, 

ἄλλην δ᾽ οὐκ ἐθέλειν μαθεῖν: 

κἆτα τὸν κιθαριστὴν 

ὀργισθέντ᾽ ἀπάγειν κελεύειν, 

ὡς ἁρμονίαν ὁ παῖς 

οὗτος οὐ δύναται μαθεῖν 

ἣν μὴ Δωροδοκιστί. 

Κλέων 

ἰδοὺ θέασαι, κοὐχ ἅπαντας ἐκφέρω. 
Ἀλλαντοπώλης 

οἴμ᾽ ὡς χεσείω, κοὐχ ἅπαντας ἐκφέρω. 

Δημος 

ταυτὶ τί ἔστι; 

Κλέων 

λόγια. 

Δημος 

πάντ᾽; 

Κλέων 

ἐθαύμασας; 

καὶ νὴ Δί᾽ ἔτι γέ μοῦστι κιβωτὸς πλέα. 
Ἀλλαντοπώλης 

ἐμοὶ δ᾽ ὑπερῷον καὶ ξυνοικία δύο. 

Δημος 

φέρ᾽ ἴδω, τίνος γάρ εἰσιν οἱ χρησμοί ποτε; 
Κλέων 

οὐμοὶ μέν εἰσι Βάκιδος. 

Δημος 

οἱ δὲ σοὶ τίνος; 

Ἀλλαντοπώλης 

Γλάνιδος, ἀδελφοῦ τοῦ Βάκιδος γεραιτέρου. 
Δημος 

εἰσὶν δὲ περὶ τοῦ; 

Κλέων 

περὶ Ἀθηνῶν, περὶ Πύλου, 

περὶ σοῦ, περὶ ἐμοῦ, περὶ ἁπάντων πραγμάτων. 
Δημος 

οἱ σοὶ δὲ περὶ τοῦ; 

Ἀλλαντοπώλης 

περὶ Ἀθηνῶν, περὶ φακῆς, 

περὶ Λακεδαιμονίων, περὶ σκόμβρων νέων, 
περὶ τῶν μετρούντων τἄλφιτ᾽ ἐν ἀγορᾷ κακῶς, 
περὶ σοῦ, περὶ ἐμοῦ, περὶ ἁπάντων πραγμάτων. 
Δῆμος 

ἄγε νυν ὅπως αὐτοὺς ἀναγνώσεσθέ μοι, 

καὶ τὸν περὶ ἐμοῦ ᾿κεῖνον ᾧπερ ἥδομαι, 

ὡς ἐν νεφέλαισιν αἰετὸς γενήσομαι. 

Κλέων 

ἄκουε δή νυν καὶ πρόσεχε τὸν νοῦν ἐμοί. 
φράζευ Ἐρεχθεΐδη λογίων ὁδόν, ἥν σοι Ἀπόλλων 
ἴαχεν ἐξ ἀδύτοιο διὰ τριπόδων ἐριτίμων. 
σῴζεσθαί σ᾽ ἐκέλευσ᾽ ἱερὸν κύνα καρχαρόδοντα, 


ὃς πρὸ σέθεν λάσκων καὶ ὑπὲρ σοῦ δεινὰ κεκραγῶς 

σοὶ μισθὸν ποριεῖ, κἂν μὴ δρᾷ ταῦτ᾽ ἀπολεῖται. 
πολλοὶ γὰρ μίσει σφε κατακρώζουσι κολοιοί 
Δημος 

ταυτὶ μὰ τὴν Δήμητρ᾽ ἐγώ οὐκ οἶδ᾽ ὅ τι λέγει. 
τί γάρ ἐστ᾽ Ἐρεχθεῖ καὶ κολοιοῖς καὶ κυνί; 
Κλέων 

ἐγὼ μέν εἰμ᾽ ὁ κύων: πρὸ σοῦ γὰρ ἀπύω' 

σοὶ δ᾽ εἶπε σῴζεσθαί μ᾽ ὁ Φοῖβος τὸν κύνα. 
Ἀλλαντοπώλης 

οὐ τοῦτό φησ᾽ ὁ χρησμός, ἀλλ᾽ ὁ κύων ὁδὶ 
ὥσπερ θύρας σοῦ τῶν λογίων παρεσθίει. 

ἐμοὶ γάρ ἐστ᾽ ὀρθῶς περὶ τούτου τοῦ κυνός. 
Δημος 

λέγε νυν: ἐγὼ δὲ πρῶτα λήψομαι λίθον, 

ἵνα µή μ᾽ ὁ χρησμὸς τὸ πέος οὑτοσὶ δάκῃ. 
Ἀλλαντοπώλης 

φράζευ Ἐρεχθεΐδη κύνα Κέρβερον ἀνδραποδιστήν, 
ὃς κέρκῳ σαίνων σ᾽ ὁπόταν δειπνῆς ἐπιτηρῶν 
ἐξέδεταί σου τοῦψον, ὅταν σύ ποι ἄλλοσε χάσκῃς: 
ἐσφοιτῶν τ ἐς τοὐπτάνιον λήσει σε κυνηδὸν 
νύκτωρ τὰς λοπάδας καὶ τὰς νήσους διαλείχων. 
Δημος 

νὴ τὸν Ποσειδῶ πολύ γ᾽ ἄμεινον ὦ Γλάνι. 
Κλέων 

ὦ τᾶν ἄκουσον, εἶτα διάκρινον τόδε. 

ἔστι γυνή, τέξει δὲ λέονθ᾽ ἱεραῖς ἐν Ἀθήναις, 
ὃς περὶ τοῦ δήμου πολλοῖς κώνωψι μαχεῖται 
ὥστε περὶ σκύμνοισι βεβηκώς: τὸν σὺ φυλάξαι, 
τεῖχος ποιήσας ξύλινον πύργους τε σιδηροῦς. 
ταῦτ᾽ οἶσθ᾽ ὅ τι λέγει; 

Δημος 

μὰ τὸν Ἀπόλλω ᾿γὼ μὲν οὔ. 

Κλέων 

ἔφραζεν ὁ θεός σοι σαφῶς σῴζειν ἐμέ: 

ἐγὼ γὰρ ἀντὶ τοῦ λέοντός εἰμί σοι. 

Δημος 

καὶ πῶς μ᾽ ἐλελήθης Ἀντιλέων γεγενημένος; 
Ἀλλαντοπώλης 

ἓν οὐκ ἀναδιδάσκει σε τῶν λογίων ἑκών, 

ὃ μόνον σιδηροῦν ἐστι τεῖχος καὶ ξύλον, 

ἐν ᾧ σε σώζειν τόνδ᾽ ἐκέλευσ᾽ ὁ Λοξίας. 
Δημος 

πῶς δῆτα τοῦτ᾽ ἔφραζεν ὁ θεός; 
Ἀλλαντοπώλης 

τουτονὶ 

δῆσαί σ᾽ ἐκέλευ᾽ ἐν πεντεσυρίγγῳ ξύλῳ. 
Δήμος 

ταυτὶ τελεῖσθαι τὰ λόγι ἤδη µοι δοκεῖ. 

Κλέων 

μὴ πείθου: φθονεραὶ γὰρ ἐπικρώζουσι κορῶναι. 
ἀλλ᾽ ἱέρακα Φίλει μεμνημένος ἐν φρεσὶν ὅς σοι 

ἤγαγε συνδήσας Λακεδαιμονίων κορακίνους. 
Ἀλλαντοπώλης 


τοῦτό γέτοι Παφλαγὼν παρεκινδύνευσε μεθυσθείς. 


Κεκροπίδη κακόβουλε τί τοῦθ᾽ ἡγεῖ μέγα τοὔργον; 
καί κε γυνὴ φέροι ἄχθος, ἐπεί κεν ἀνὴρ ἀναθείη: 
ἀλλ᾽ οὐκ ἂν µαχέσαιτο' χέσαιτο γάρ, εἰ μαχέσαιτο. 
Κλέων 


ἀλλὰ τόδε φράσσαι, πρὸ Πύλου Πύλον ἤν σοι ἔφραζεν. 


ἔστι Πύλος πρὸ Πύλοιο-- 

Δημος 

τί τοῦτο λέγει, πρὸ Πύλοιο; 

Ἀλλαντοπώλης 

τὰς πυέλους φησὶν καταλήψεσθ᾽ ἐν βαλανείῳ. 
Δημος 

ἐγὼ δ᾽ ἄλουτος τήμερον γενήσομαι; 
Ἀλλαντοπώλης 

οὗτος γὰρ ἡμῶν τὰς πυέλους ἀφήρπασεν. 
ἀλλ᾽ οὑτοσὶ γάρ ἐστι περὶ τοῦ ναυτικοῦ 

ὁ χρησμός, ᾧ σε δεῖ προσέχειν τὸν νοῦν πάνυ. 
Δημος 

προσέχω: σὺ δ᾽ ἀναγίγνωσκε, τοῖς ναύταισί µου 
ὅπως ὁ μισθὸς πρῶτον ἀποδοθήσεται. 
Ἀλλαντοπώλης 

Αἰγεΐδη φράσσαι κυναλώπεκα, μή σε δολώσῃ, 
λαίθαργον ταχύπουν, δολίαν κερδῶ πολύιδριν. 
οἶσθ᾽ ὅ τι ἐστὶν τοῦτο; 

Δημος 

Φιλόστρατος ἡ κυναλώπηξ. 

Ἀλλαντοπώλης 

οὐ τοῦτό φησιν, ἀλλὰ ναῦς ἑκάστοτε 

αἰτεῖ ταχείας ἀργυρολόγους οὑτοσί: 

ταύτας ἀπαυδᾷ μὴ διδόναι σ᾽ ὁ Λοξίας. 
Δημος 

πῶς δὴ τριήρης ἐστὶ κυναλώπηξ; 
Ἀλλαντοπώλης 

ὅπως; 

ὅτι ἡ τριήρης ἐστὶ χώ κύων ταχύ. 

Δημος 

πῶς οὖν ἀλώπηξ προσετέθη πρὸς τῷ κυνί; 
Ἀλλαντοπώλης 

ἀλωπεκίοισι τοὺς στρατιώτας ἤκασεν, 

ὁτιὴ βότρυς τρώγουσιν ἐν τοῖς χωρίοις. 
Δήμος 

εἶεν: 

τούτοις ὁ μισθὸς τοῖς ἀλωπεκίοισι ποῦ; 
Ἀλλαντοπώλης 

ἐγὼ ποριῶ, καὶ τοῦτον ἡμερῶν τριῶν. 

ἀλλ᾽ ἔτι τόνδ᾽ ἐπάκουσον, ὃν εἶπέ σοι ἐξαλέασθαι 
χρησμὸν Λητοΐδης, Κυλλήνην, μή σε δολώση. 
Δημος 

ποίαν Κυλλήνην; 

Ἀλλαντοπώλης 

τὴν τούτου χεῖρ᾽ ἐποίησεν 

Κυλλήνην ὀρθῶς, ὁτιή φησ᾽, “ἔμβαλε κυλλῆ”. 
Κλέων 

οὐκ ὀρθῶς φράζει: τὴν Κυλλήνην γὰρ ὁ Φοῖβος 

ἐς τὴν χεῖρ᾽ ὀρθῶς ἠνίξατο τὴν Διοπείθους. 

ἀλλὰ γάρ ἐστιν ἐμοὶ χρησμὸς περὶ σοῦ πτερυγωτός, 
αἰετὸς ὡς γίγνει καὶ πάσης γῆς βασιλεύεις. 
Ἀλλαντοπώλης 

καὶ γὰρ ἐμοί καὶ γῆς καὶ τῆς ἐρυθρᾶς γε θαλάσσης, 
χώτι γ᾽ ἐν Ἐκβατάνοις δικάσεις, λείχων ἐπίπαστα. 
Κλέων 

ἀλλ᾽ ἐγὼ εἶδον ὄναρ, καί μοὐδόκει ἡ θεὸς αὐτὴ 

τοῦ δήμου καταχεῖν ἀρυταίνῃ πλουθυγίειαν. 
Ἀλλαντοπώλης 

νὴ Δία καὶ γὰρ ἐγώ: καί μοὐδόκει ἡ θεὸς αὐτὴ 

ἐκ πόλεως ἐλθεῖν καὶ γλαῦξ αὐτῇ πικαθῆσθαι 
εἶτα κατασπένδειν κατὰ τῆς κεφαλῆς ἀρυβάλλῳ 


ἀμβροσίαν κατὰ σοῦ, κατὰ τούτου δὲ σκοροδάλμην. 


Δήμος 

ἰοὺ ἰού. 

οὐκ ἦν ἄρ᾽ οὐδεὶς τοῦ Γλάνιδος σοφώτερος. 
καὶ νῦν ἐμαυτὸν ἐπιτρέπω σοι τουτονὶ 
γερονταγωγεῖν κἀναπαιδεύειν πάλιν. 
Κλέων 

μήπω γ᾽, ἱκετεύω σ᾽, ἀλλ᾽ ἀνάμεινον, ὡς ἐγὼ 
κριθὰς ποριῶ σοι καὶ βίον καθ᾽ ἡμέραν. 
Δημος 

οὐκ ἀνέχομαι κριθῶν ἀκούων: πολλάκις 
ἐξηπατήθην ὑπό τε σοῦ καὶ Θουφάνους. 
Κλέων 

ἀλλ᾽ ἄλφιτ ἤδη σοι ποριῶ ᾿σκευασμένα. 
Ἀλλαντοπώλης 

ἐγὼ δὲ μαζίσκας γε διαμεμαγμένας 

καὶ τούψον ὀπτόν: μηδὲν ἄλλ᾽ εἰ μὴ ᾿σθιε. 
Δημος 

ἀνύσατέ νυν ὅτιπερ ποιήσεθ᾽ ὡς ἐγώ, 
ὁπότερος ἂν σφῷν νῦν µε μᾶλλον εὖ ποιῆ, 
τούτῳ παραδώσω τῆς πυκνὸς τὰς ἡνίας. 
Κλέων 

τρέχοιμ᾽ ἂν εἴσω πρότερος. 
Ἀλλαντοπώλης 

οὐ δῆτ᾽ ἀλλ᾽ ἐγώ. 

Χορός 

ὦ Δῆμε καλήν γ᾽ ἔχεις 

ἀρχήν, ὅτε πάντες ἄνθρωποι 

δεδίασί σ᾽ ὥσπερ 

ἄνδρα τύραννον. 

ἀλλ᾽ εὐπαράγωγος εἶ, 

θωπευόμενός τε χαίρεις 
κἀξαπατώμενος, 

πρὸς τόν τε λέγοντ᾽ ἀεὶ 
κέχηνας: ὁ νοῦς δέ σου 
παρὼν ἀποδημεῖ. 

Δημος 

νοῦς οὐκ ἔνι ταῖς κόμαις 
ὑμῶν, ὅτε μ᾽ οὐ φρονεῖν 
νομίζετ᾽ ἐγὼ δ᾽ ἑκὼν 
ταῦτ᾽ ἠλιθιάζω. 

αὐτός τε γὰρ ἥδομαι 
βρύλλων τὸ καθ᾽ ἡμέραν, 
κλέπτοντά τε βούλομαι 
τρέφειν ἕνα προστάτην: 
τοῦτον δ᾽, ὅταν ἢ πλέως, 
ἄρας ἐπάταξα. 

Χορός 

χοὔτω μὲν ἂν εὖ ποιοῖς, 
εἴ σοι πυκνότης ἔνεστ᾽ 

ἐν τῷ τρόπῳ, ὡς λέγεις, 
τούτῳ πάνυ πολλή, 

εἰ τούσδ᾽ ἐπίτηδες ὥσπερ 
δημοσίους τρέφεις 

ἐν τῇ πυκνί, κἆθ᾽ ὅταν 
μή σοι τύχῃ ὄψον ὄν, 
τούτων ὃς ἂν ᾖ παχύς, 
θύσας ἐπιδειπνεῖς. 
Δημος 

σκέψασθε δέ μ᾽, εἰ σοφῶς 
αὐτοὺς περιέρχομαι 

τοὺς οἰομένους φρονεῖν 
κἄμ᾽ ἐξαπατύλλειν. 
τηρῶ γὰρ ἑκάστοτ᾽ αὐτοὺς 
οὐδὲ δοκῶν ὁρᾶν 
κλέπτοντας: ἔπειτ᾽ ἀναγκάζω 
πάλιν ἐξεμεῖν 

ἅττ᾽ ἂν κεκλόφωσί µου, 
κημὸν καταμηλῶν. 
Κλέων 

ἄπαγ᾽ ἐς μακαρίαν ἐκποδών. 
Ἀλλαντοπώλης 

σύγ᾽ ὦ φθόρε. 

Κλέων 


ὦ Δῆμ᾽ ἐγὼ μέντοι παρεσκευασμένος 
τρίπαλαι κάθημαι βουλόμενός σ᾽ εὐεργετεῖν. 


Ἀλλαντοπώλης 


ἐγὼ δὲ δεκάπαλαί γε καὶ δωδεκάπαλαι 





καὶ χιλιόπαλαι καὶ προπαλαιπαλαίπαλαι. 


Δημος 


ἐγὼ δὲ προσδοκῶν γε τρισμυριόπαλαι 





βδελύττομαί σφω καὶ προπαλαιπαλαίπαλαι. 


Ἀλλαντοπώλης 
οἶσθ᾽ οὖν ὃ δρᾶσον; 

Δήμος 

εἰ δὲ µή, φράσεις γε σύ. 

Ἀλλαντοπώλης 

ἄφες ἀπὸ βαλβίδων ἐμέ τε καὶ τουτονί, 
ἵνα σ᾽ εὖ ποιῶμεν ἐξ ἴσου. 

Δημος 

δρᾶν ταῦτα χρή. 

ἄπιτον. 

Κλέων καὶ Ἀλλαντοπώλης 

ἰδού. 

Δημος 

θέοιτ᾽ ἄν. 

Ἀλλαντοπώλης 

ὑποθεῖν οὐκ ἐῶ. 

Δημος 

ἀλλ᾽ ἢ μεγάλως εὐδαιμονήσω τήμερον 
ὑπὸ τῶν ἐραστῶν νὴ Δί᾽ ἢ γὠ θρύψομαι. 
Κλέων 

ὁρᾶς; ἐγώ σοι πρότερος ἐκφέρω δίφρον. 
Ἀλλαντοπώλης 

ἀλλ᾽ οὐ τράπεζαν, ἀλλ᾽ ἐγὼ προτεραίτερος. 
Κλέων 

ἰδοὺ φέρω σοι τήνδε μαζίσκην ἐγὼ 

ἐκ τῶν ὀλῶν τῶν ἐκ Πύλου μεμαγμένην. 
Ἀλλαντοπώλης 

ἐγὼ δὲ μυστίλας μεμυστιλημένας 

ὑπὸ τῆς θεοῦ τῇ χειρὶ τἠλεφαντίνῃ. 
Δῆμος 

ὡς μέγαν ἄρ᾽ εἶχες ὦ πότνια τὸν δάκτυλον. 
Κλέων 

ἐγὼ δ᾽ ἔτνος γε πίσινον εὔχρων καὶ καλόν’ 
ἐτόρυνε δ᾽ αὔθ᾽ ἡ Παλλὰς ἢ Πυλαιμάχος. 
Ἀλλαντοπώλης 

ὦ Δῆμ᾽ ἐναργῶς ἡ θεός σ᾽ ἐπισκοπεῖ, 

καὶ νῦν ὑπερέχει σου χύτραν ζωμοῦ πλέαν. 
Δημος 

οἴει γὰρ οἰκεῖσθ᾽ ἂν ἔτι τήνδε τὴν πόλιν, 

εἰ μὴ φανερῶς ἡμῶν ὑπερεῖχε τὴν χύτραν; 
Κλέων 

τουτὶ τέμαχός σοὔδωκεν ἡ Φοβεσιστράτη. 
Ἀλλαντοπώλης 

ἡ δ᾽ Ὀβριμοπάτρα γ᾽ ἑφθὸν ἐκ ζωμοῦ κρέας 
καὶ χόλικος ἠνύστρου τε καὶ γαστρὸς τόμον. 
Δημος 

καλῶς γ᾽ ἐποίησε τοῦ πέπλου μεμνημένη. 
Κλέων 

ἢ Γοργολόφα σ᾽ ἐκέλευε τουτουὶ φαγεῖν 
ἐλατῆρος, ἵνα τὰς ναῦς ἐλαύνωμεν καλῶς. 
Ἀλλαντοπώλης 

λαβὲ καὶ ταδί νυν. 

Δημος 

καὶ τί τούτοις χρήσομαι 

τοῖς ἐντέροις; 

Ἀλλαντοπώλης 

ἐπίτηδες αὔτ᾽ ἔπεμψέ σοι 

ἐς τὰς τριήρεις ἐντερόνειαν ἡ θεός: 
ἐπισκοπεῖ γὰρ περιφανῶς τὸ ναυτικόν. 
ἔχε καὶ πιεῖν κεκραμένον τρία καὶ δύο. 
Δημος 

ὡς ἡδὺς ὦ Ζεῦ καὶ τὰ τρία φέρων καλῶς. 
Ἀλλαντοπώλης 

ἢ Τριτογενὴς γὰρ αὐτὸν ἐνετριτώνισεν. 
Κλέων 


λαβέ νυν πλακοῦντος πίονος παρ᾽ ἐμοῦ τόμον. 


Ἀλλαντοπώλης 

παρ᾽ ἐμοῦ δ᾽ ὅλον γε τὸν πλακοῦντα τουτονί. 
Κλέων 

ἀλλ᾽ οὐ λαγῷ᾽ ἕξεις ὁπόθεν δῷς, ἀλλ᾽ ἐγώ. 
Ἀλλαντοπώλης 

οἴμοι, πόθεν λαγῷά μοι γενήσεται; 

ὦ θυμὲ νυνὶ βωμολόχον ἔξευρέ τι. 

Κλέων 

ὁρᾷς τάδ᾽ ὦ κακόδαιμον; 

Ἀλλαντοπώλης 

ὀλίγον μοι μέλει 

ἐκεινοιὶ γὰρ ὡς ἔμ᾽ ἔρχονταίτινες 
πρέσβεις ἔχοντες ἀργυρίου βαλλάντια. 
Κλέων 

ποῦ ποῦ; 

Ἀλλαντοπώλης 

τί δέ σοι τοῦτ᾽; οὐκ ἐάσεις τοὺς ξένους; 

ὦ Δημίδιον ὁρᾷς τὰ λαγῷ᾽ ἅ σοι φέρω; 
Κλέων 

οἴμοι τάλας ἀδίκως γε τἄμ᾽ ὑφήρπασας. 
Ἀλλαντοπώλης 

νὴ τὸν Ποσειδῶ καὶ σὺ γὰρ τοὺς ἐκ Πύλου. 
Δημος 

εἴπ᾽, ἀντιβολῶ, πῶς ἐπενόησας ἁρπάσαι; 
Ἀλλαντοπώλης 

τὸ μὲν νόημα τῆς θεοῦ, τὸ δὲ κλέμμ᾽ ἐμόν. 
Κλέων 

ἐγὼ δ᾽ ἐκινδύνευσ᾽, ἐγὼ δ᾽ ὥπτησά γε. 
Δημος 

ἄπιθ” οὐ γὰρ ἀλλὰ τοῦ παραθέντος ἡ χάρις. 
Κλέων 

οἴμοι κακοδαίμων, ὑπεραναιδευθήσομαι. 
Ἀλλαντοπώλης 

τί οὐ διακρίνεις Δῆμ᾽ ὁπότερός ἐστι νῶν 
ἀνὴρ ἀμείνων περὶ σὲ καὶ τὴν γαστέρα; 
Δήμος 

τῷ δῆτ᾽ ἂν ὑμᾶς χρησάμενος τεκμηρίῳ 
δόξαιμι κρίνειν τοῖς θεαταῖσιν σοφῶς; 

Ἀλλαντοπώλης 

ἐγὼ φράσω σοι. τὴν ἐμὴν κίστην ἰὼν 

ξύλλαβε σιωπῇ καὶ βασάνισον ἅττ᾽ ἔνι, 

καὶ τὴν Παφλαγόνος: κἀμέλει κρινεῖς καλῶς. 
Δημος 

φέρ᾽ ἴδω τί οὖν ἔνεστιν; 

Ἀλλαντοπώλης 

οὐχ ὁρᾷς κενὴν 

ὦ παππίδιον; ἅπαντα γάρ σοι παρεφόρουν. 1215 
Δημος 

αὕτη μὲν ἡ κίστη τὰ τοῦ Δήμου φρονεῖ. 
Ἀλλαντοπώλης 

βάδιζέ νυν καὶ δεῦρο πρὸς τὴν Παφλαγόνος. 
ὁρᾷς «τάδ᾽;» 

Δημος 

οἴμοι τῶν ἀγαθῶν ὅσων πλέα. 

ὅσον τὸ χρῆμα τοῦ πλακοῦντος ἀπέθετο: 

ἐμοὶ δ᾽ ἔδωκεν ἀποτεμῶν τυννουτονί. 1220 
Ἀλλαντοπώλης 

τοιαῦτα μέντοι καὶ πρότερόν σ᾽ ἠργάζετο: 

σοὶ μὲν προσεδίδου μικρὸν ὧν ἐλάμβανεν, 
αὐτὸς δ᾽ ἑαυτῷ παρετίθει τὰ μείζονα. 

Δημος 

ὦ μιαρὲ κλέπτων δή µε ταῦτ᾽ ἐξηπάτας; 

ἐγῶ δέτυ ἐστεφάνιξα κἀδωρησάμαν. 1225 
Κλέων 

ἐγὼ δ᾽ ἔκλεπτον ἐπ᾽ ἀγαθῷ γε τῆ πόλει. 
Δήμος 

κατάθου ταχέως τὸν στέφανον, ἵν᾽ ἐγὼ τουτῳὶ 
αὐτὸν περιθῶ. 

Ἀλλαντοπώλης 

κατάθου ταχέως μαστιγία. 

Κλέων 

οὐ δῆτ᾽, ἐπεί μοι χρησμός ἐστι Πυθικὸς 
φράζων ὑφ᾽ οὗ “δεήσει μ΄” ἡττᾶσθαι μόνου. 1230 
Ἀλλαντοπώλης 

τοὐμόν γε φράζων ὄνομα καὶ λίαν σαφῶς. 
Κλέων 

καὶ μήν σ᾽ ἐλέγξαι βούλομαι τεκμηρίῳ, 

εἴτι ξυνοίσεις τοῦ θεοῦ τοῖς θεσφάτοις. 

καί σου τοσοῦτον πρῶτον ἐκπειράσομαι: 

παῖς ὢν ἐφοίτας ἐς τίνος διδασκάλου; 1235 
Ἀλλαντοπώλης 

ἐν ταῖσιν εὔστραις κονδύλοις ἡρμοττόμην. 
Κλέων 

πῶς εἶπας; ὥς µου χρησμὸς ἅπτεται φρενῶν. 
εἶεν. 

ἐν παιδοτρίβου δὲ τίνα πάλην ἐμάνθανες; 
Ἀλλαντοπώλης 

κλέπτων ἐπιορκεῖν καὶ βλέπειν ἐναντίον: 
Κλέων 


ὦ Φοῖβ᾽ Ἄπολλον Λύκιε τί ποτέ μ᾽ ἐργάσει; 


τέχνην δὲ τίνα ποτ᾽ εἶχες ἐξανδρούμενος; 
Ἀλλαντοπώλης 

ἠλλαντοπώλουν καίτι καὶ βινεσκόμην. 
Κλέων 

οἴμοι κακοδαίμων: οὐκέτ᾽ οὐδέν εἰμ᾽ ἐγώ. 
λεπτή τις ἐλπίς ἐστ᾽ ἐφ᾽ ἧς ὀχούμεθα. 
καί μοι τοσοῦτον εἰπέ: πότερον ἐν ἀγορᾷ 
ἠλλαντοπώλεις ἐτεὸν ἢ ᾿πὶ ταῖς πύλαις; 
Ἀλλαντοπώλης 

ἐπὶ ταῖς πύλαισιν, οὗ τὸ τάριχος ὤνιον. 
Κλέων 

οἴμοι πέπρακται τοῦ θεοῦ τὸ θέσφατον. 
κυλίνδετ᾽ εἴσω τόνδε τὸν δυσδαίμονα. 

ὦ στέφανε χαίρων ἄπιθι, κεῖ σ᾽ ἄκων ἐγὼ 
λείπω: σὲ δ᾽ ἄλλος τις λαβὼν κεκτήσεται, 


κλέπτης μὲν οὐκ ἂν μᾶλλον, εὐτυχὴς δ᾽ ἴσως. 


Ἀλλαντοπώλης 

Ἑλλάνιε Ζεῦ σὸν τὸ νικητήριον. 

Χορός 

ὦ χαῖρε καλλίνικε καὶ μέμνησ᾽ ὅτι 

ἀνὴρ γεγένησαι δι ἐμέ: καί σ᾽ αἰτῶ βραχύ, 


ὅπως ἔσομαί σοι Φανὸς ὑπογραφεὺς δικῶν. 


Δημος 

ἐμοὶ δέ γ᾽ ὅτι σοι τοὔνομ᾽ εἴπ᾽. 
Ἀλλαντοπώλης 

Ἀγοράκριτος' 

ἐν τἀγορᾷ γὰρ κρινόμενος ἐβοσκόμην. 
Δημος 

Ἀγορακρίτῳ τοίνυν ἐμαυτὸν ἐπιτρέπω, 
καὶ τὸν Παφλαγόνα παραδίδωμι τουτονί. 
Ἀλλαντοπώλης 

καὶ μὴν ἐγώ σ᾽ ὦ Δῆμε θεραπεύσω καλῶς, 


ὦὥσθ᾽ ὁμολογεῖν σε μηδέν᾽ ἀνθρώπων ἐμοῦ 


ἰδεῖν ἀμείνω τῇ Κεχηναίων πόλει. 
Χορός 

τί κάλλιον ἀρχομένοισιν 

ἢ καταπαυομένοισιν 


ἢ θοᾶν ἵππων ἐλατῆρας ἀείδειν, “μηδὲν ἐς” Λυσίστρατον, 
μηδὲ Θούμαντιν τὸν ἀνέστιον αὖ λυπεῖν ἑκούσῃ καρδίᾳ; 

καὶ γὰρ οὗτος ὦ φίλ᾽ Ἄπολλον «ἀεὶ» πεινῇ, θαλεροῖς δακρύοις 
σᾶς ἁπτόμενος φαρέτρας Πυθῶνι δίᾳ μὴ κακῶς πένεσθαι. 


Χορός 


λοιδορῆσαι τοὺς πονηροὺς οὐδέν ἐστ᾽ ἐπίφθονον, 
ἀλλὰ τιμὴ τοῖσι χρηστοῖς, ὅστις εὖ λογίζεται. 

εἰ μὲν οὖν ἄνθρωπος, ὃν δεῖ πόλλ᾽ ἀκοῦσαι καὶ κακά, 
αὐτὸς ἦν ἔνδηλος, οὐκ ἂν ἀνδρὸς ἐμνήσθην Φίλου. 
νῦν δ᾽ Ἀρίγνωτον γὰρ οὐδεὶς ὅστις οὐκ ἐπίσταται, 
ὅστις ἢ τὸ λευκὸν οἶδεν ἢ τὸν ὄρθιον νόμον. 

ἔστιν οὖν ἀδελφὸς αὐτῷ τοὺς τρόπους οὐ συγγενής, 
Ἀριφράδης πονηρός. ἀλλὰ τοῦτο μὲν καὶ βούλεται 


1240 


1245 


1250 


1255 


1260 


1265 


1273 


1275 


1280 


ἔστι δ᾽ οὐ μόνον πονηρός, οὐ γὰρ οὐδ᾽ ἂν ἠσθόμην, 
οὐδὲ παμπόνηρος, ἀλλὰ καὶ προσεξηύρηκέ τι. 

τὴν γὰρ αὑτοῦ γλῶτταν αἰσχραῖς ἡδοναῖς λυμαίνεται, 
ἐν κασωρείοισι λείχων τὴν ἀπόπτυστον δρόσον, 

καὶ μολύνων τὴν ὑπήνην καὶ κυκῶν τὰς ἐσχάρας, 

καὶ Πολυμνήστεια ποιῶν καὶ ξυνῶν Οἰωνίχῳ. 

ὅστις οὖν τοιοῦτον ἄνδρα μὴ σφόδρα βδελύττεται, 

οὔ ποτ᾽ ἐκ ταὐτοῦ μεθ᾽ ἡμῶν πίεται ποτηρίου. 

Χορός 

ἢ πολλάκις ἐννυχίαισι 

φροντίσι συγγεγένημαι, 

καὶ διεζήτηχ᾽ ὁπόθεν ποτὲ φαύλως ἐσθίει Κλεώνυμος. 
φασὶ «μὲν» γὰρ αὐτὸν ἐρεπτόμενον τὰ τῶν ἐχόντων ἀνέρων 


οὐκ ἂν ἐξελθεῖν ἀπὸ τῆς σιπύης: τοὺς δ᾽ ἀντιβολεῖν ἂν ὅμως: 


” 


“ἴθ᾽ ὦ ἄνα πρὸς γονάτων, ἔξελθε καὶ σύγγνωθι τῇ τραπέζῃ 
Χορός 

φασὶν ἀλλήλαις ξυνελθεῖν τὰς τριήρεις ἐς λόγον, 

καὶ μίαν λέξαι τιν᾽ αὐτῶν ἥτις ἣν γεραιτέρα' 

“οὐδὲ πυνθάνεσθε ταῦτ᾽ ὦ παρθένοι τὰν τῇ πόλει; 

φασὶν αἰτεῖσθαί τιν ἡμῶν ἑκατὸν ἐς Καρχηδόνα 

ἄνδρα μοχθηρὸν πολίτην ὀξίνην Ὑπέρβολον”: 

ταῖς δὲ δόξαι δεινὸν εἶναι τοῦτο κοὐκ ἀνασχετόν, 

καί τιν᾽ εἰπεῖν ἥτις ἀνδρῶν ἆσσον οὐκ ἐληλύθει 
“ἀποτρόπαἰ οὐ δῆτ᾽ ἐμοῦ γ᾽ ἄρξει ποτ’, ἀλλ᾽ ἐάν µε χρῇ, 
ὑπὸ τερηδόνων σαπεῖσ᾽ ἐνταῦθα καταγηράσομαι”: 

“οὐδὲ Ναυφάντης γε τῆς Ναύσωνος, οὐ δῆτ᾽ ὦ θεοί, 

εἴπερ ἐκ πεύκης γε κἀγῶ καὶ ξύλων ἐπηγνύμην. 

ἣν δ᾽ ἀρέσκῃ ταῦτ᾽ Ἀθηναίοις, καθῆσθαί μοι δοκεῖ 

ἐς τὸ Θησεῖον πλεούσαις ἢ ᾿πὶ τῶν σεμνῶν θεῶν. 

οὐ γὰρ ἡμῶν γε στρατηγῶν ἐγχανεῖται τῇ πόλει 

ἀλλὰ πλείτω χωρὶς αὐτὸς ἐς κόρακας, εἰ βούλεται, 

τὰς σκάφας, ἐν αἷς ἐπώλει τοὺς λύχνους, καθελκύσας”. 
Ἀλλαντοπώλης 

εὐφημεῖν χρὴ καὶ στόμα κλήειν καὶ μαρτυριῶν ἀπέχεσθαι, 
καὶ τὰ δικαστήρια συγκλήειν οἷς ἡ πόλις ἥδε γέγηθεν, 

ἐπὶ καιναῖσιν δ᾽ εὐτυχίαισιν παιωνίζειν τὸ θέατρον. 
Χορός 

ὦ ταῖς ἱεραῖς φέγγος Ἀθήναις καὶ ταῖς νήσοις ἐπίκουρε, 
τίν᾽ ἔχων φήμην ἀγαθὴν ἥκεις, ἐφ᾽ ὅτῳ κνισῶμεν ἀγυιάς; 
Ἀλλαντοπώλης 

τὸν Δῆμον ἀφεψήσας ὑμῖν καλὸν ἐξ αἰσχροῦ πεποίηκα. 
Χορός 

καὶ ποῦ ᾿στιν νῦν ὦ θαυμαστὰς ἐξευρίσκων ἐπινοίας; 
Ἀλλαντοπώλης 

ἐν ταῖσιν ἰοστεφάνοις οἰκεῖ ταῖς ἀρχαίαισιν Ἀθήναις. 
Χορός 

πῶς ἂν ἴδοιμεν; ποίαν «τιν᾽» ἔχει σκευήν; ποῖος γεγένηται; 
Ἀλλαντοπώλης 

οἷός περ Ἀριστείδῃ πρότερον καὶ Μιλτιάδῃ ξυνεσίτει. 


ὄψεσθε δέ: καὶ γὰρ ἀνοιγνυμένων ψόφος ἤδη τῶν προπυλαίων. 


ἀλλ᾽ ὀλολύξατε φαινομέναισιν ταῖς ἀρχαίαισιν Ἀθήναις 

καὶ θαυμασταῖς καὶ πολυύμνοις, ἵν᾽ ὁ κλεινὸς Δῆμος ἐνοικεῖ. 

Χορός 

ὦ ταὶ λιπαραὶ καὶ ἰοστέφανοι καὶ ἀριζήλωτοι Ἀθῆναι, 

δείξατε τὸν τῆς Ἑλλάδος ὑμῖν καὶ τῆς γῆς τῆσδε μόναρχον. 1330 
Ἀλλαντοπώλης 

ὅδ᾽ ἐκεῖνος δρᾶν τεττιγοφόρας, ἀρχαίῳ σχήματι λαμπρός, 

οὐ χοιρινῶν ὄζων ἀλλὰ σπονδῶν, σμύρνῃη κατάλειπτος. 

Χορός 

χαῖρ᾽ ὦ βασιλεῦ τῶν Ἑλλήνων: καί σοι ξυγχαίρομεν ἡμεῖς. 

τῆς γὰρ πόλεως ἄξια πράττεις καὶ τοῦ ν Μαραθῶνι τροπαίου. 

Δημος 

ὦ φίλτατ᾽ ἀνδρῶν ἐλθὲ δεῦρ᾽ Ἀγοράκριτε. 1335 
ὅσα µε δέδρακας ἀγάθ᾽ ἀφεψήσας. 

Ἀλλαντοπώλης 

ἐγώ; 

ἀλλ᾽ ὦ μέλ᾽ οὐκ οἶσθ᾽ οἷος ἦσθ᾽ αὐτὸς πάρος, 

οὐδ᾽ οἷ᾽ ἔδρας: ἐμὲ γὰρ νομίζοις ἂν θεόν. 

Δημος 

τί δ᾽ ἔδρων, κάτειπέ μοι, πρὸ τοῦ; ποῖός τις ἤ; 

Ἀλλαντοπώλης 

πρῶτον μέν, ὁπότ᾽ εἴποιτις ἐν τἠκκλησίᾳ, 1340 
“ὦ Δῆμ᾽ ἐραστής εἰμι σὸς φιλῶ τέ σε 

καὶ κήδομαί σου καὶ προβουλεύω μόνος”, 

τούτοις ὁπότε χρήσαιτό τις προοιμίοις, 

ἀνωρτάλιζες κἀκερουτίας. 

Δήμος 

ἐγώ; 

Ἀλλαντοπώλης 

εἶτ᾽ ἐξαπατήσας σ᾽ ἀντὶ τούτων ῴχετο. 1345 
Δημος 

τί φής; 

ταυτί μ᾽ ἔδρων, ἐγὼ δὲ τοῦτ᾽ οὐκ ἠσθόμην; 

Ἀλλαντοπώλης 

τὰ δ᾽ ὦτά γ᾽ ἄν σου νὴ Δί᾽ ἐξεπετάννυτο 

ὥσπερ σκιάδειον καὶ πάλιν ξυνήγετο. 

Δημος 

οὕτως ἀνόητος ἐγεγενήμην καὶ γέρων; 

Ἀλλαντοπώλης 

καὶ νὴ Δί᾽ εἴ γε δύο λεγοίτην ῥήτορε, 1350 
ὁ μὲν ποιεῖσθαι ναῦς μακρὰς ὁ δ᾽ ἕτερος αὖ 

καταμισθοφορῆσαι τοῦθ᾽, ὁ τὸν μισθὸν λέγων 

τὸν τὰς τριήρεις παραδραμὼν ἂν ᾧχετο. 

οὗτος τί κύπτεις; οὐχὶ κατὰ χώραν μενεῖς; 

Δημος 

αἰσχύνομαί τοι ταῖς πρότερον ἁμαρτίαις. 1955 
Ἀλλαντοπώλης 

ἀλλ᾽ οὐ σὺ τούτων αἴτιος, μὴ Φροντίσης, 

ἀλλ᾽ οἵ σε ταῦτ᾽ ἐξηπάτων. νυνδὶ φράσον: 

ἐάν τις εἴπῃ βωμολόχος ξυνήγορος: 

“οὐκ ἔστιν ὑμῖν τοῖς δικασταῖς ἄλφιτα, 

εἰ μὴ καταγνώσεσθε ταύτην τὴν δίκην”: 1360 


τοῦτον τί δράσεις, εἰπέ, τὸν ξυνήγορον; 
Δημος 

ἄρας μετέωρον ἐς τὸ βάραθρον ἐμβαλῶ, 

ἐκ τοῦ λάρυγγος ἐκκρεμάσας Ὑπέρβολον. 
Ἀλλαντοπώλης 

τουτὶ μὲν ὀρθῶς καὶ φρονίμως ἤδη λέγεις: 

τὰ δ᾽ ἄλλα, φέρ᾽ ἴδω, πῶς πολιτεύσει φράσον. 
Δημος 

πρῶτον μὲν ὁπόσοι ναῦς ἐλαύνουσιν μακράς, 
καταγομένοις τὸν μισθὸν ἀποδώσω ᾿ντελῆ. 
Ἀλλαντοπώλης 

πολλοῖς γ᾽ ὑπολίσφοις πυγιδίοισιν ἐχαρίσω. 
Δημος 

ἔπειθ᾽ ὁπλίτης ἐντεθεὶς ἐν καταλόγῳ 

οὐδεὶς κατὰ σπουδὰς μετεγγραφήσεται, 

ἀλλ᾽ ὥσπερ ἦν τὸ πρῶτον ἐγγεγράψεται. 
Ἀλλαντοπώλης 

τοῦτ᾽ ἔδακε τὸν πόρπακα τὸν Κλεωνύμου. 
Δημος 

οὐδ᾽ ἀγοράσει γ᾽ ἀγένειος οὐδεὶς ἐν ἀγορᾷ. 
Ἀλλαντοπώλης 

ποῦ δῆτα Κλεισθένης ἀγοράσει καὶ Στράτων; 
Δημος 

τὰ μειράκια ταυτὶ λέγω τὰν τῷ μύρῳ, 

ἃ στωμυλεῖται τοιαδὶ καθήμενα: 

“σοφός γ᾽ ὁ Φαίαξ δεξιῶς τ οὐκ ἀπέθανεν. 
συνερτικὸς γάρ ἐστι καὶ περαντικός, 

καὶ γνωμοτυπικὸς καὶ σαφὴς καὶ κρουστικός, 
καταληπτικός τ᾽ ἄριστα τοῦ θορυβητικοῦ”. 
Ἀλλαντοπώλης 

οὔκουν καταδακτυλικὸς σὺ τοῦ λαλητικοῦ; 
Δημος 

μὰ Δί᾽ ἀλλ᾽ ἀναγκάσω κυνηγετεῖν ἐγὼ 
τούτους ἅπαντας, παυσαμένους ψηφισμάτων. 
Ἀλλαντοπώλης 

ἔχε νυν ἐπὶ τούτοις τουτονὶ τὸν ὀκλαδίαν, 
καὶ παῖδ᾽ ἐνόρχην, ὅσπερ οἴσει τόνδε σοι: 
κἄν που δοκῇ σοι, τοῦτον ὀκλαδίαν ποίει. 
Δημος 

μακάριος ἐς τἀρχαῖα δὴ καθίσταμαι. 
Ἀλλαντοπώλης 

φήσεις Υ’, ἐπειδὰν τὰς τριακοντούτιδας 


σπονδὰς παραδῶ σοι. δεῦρ᾽ ἴθ᾽ αἱ Σπονδαὶ ταχύ. 


Δημος 

ὦ Ζεῦ πολυτίμηθ᾽ ὡς καλαί: πρὸς τῶν θεῶν, 
ἔξεστιν αὐτῶν κατατριακοντουτίσαι; 

πῶς ἔλαβες αὐτὰς ἐτέον; 

Ἀλλαντοπώλης 

οὐ γὰρ ὁ Παφλαγῶν 

ἀπέκρυπτε ταύτας ἔνδον, ἵνα σὺ μὴ λάβῃς; 
νῦν οὖν ἐγώ σοι παραδίδωμ᾽ ἐς τοὺς ἀγροὺς 

αὐτὰς ἰέναι λαβόντα. 

Δήμος 

τὸν δὲ Παφλαγόνα, 

ὃς ταῦτ᾽ ἔδρασεν, εἴφ᾽ ὅτι ποιήσεις κακόν. 
Ἀλλαντοπώλης 

οὐδὲν μέγ᾽ ἀλλ᾽ ἢ τὴν ἐμὴν ἕξει τέχνην: 
ἐπὶ ταῖς πύλαις ἀλλαντοπωλήσει μόνος, 
τὰ κύνεια μιγνὺς τοῖς ὀνείοις πράγμασιν, 
μεθύων τε ταῖς πόρναισι λοιδορήσεται, 
κἀκ τῶν βαλανείων πίεται τὸ λούτριον. 
Δημος 

εὖ γ᾽ ἐπενόησας οὗπέρ ἐστιν ἄξιος, 
πόρναισι καὶ βαλανεῦσι διακεκραγέναι, 
καί σ᾽ ἀντὶ τούτων ἐς τὸ πρυτανεῖον καλῶ 


ἐς τὴν ἕδραν θ᾽, ἵν᾽ ἐκεῖνος ἦν ὁ φαρμακός. 


ἕπου δὲ ταυτηνὶ λαβῶν τὴν βατραχίδα: 
κἀκεῖνον ἐκφερέτω τις ὡς ἐπὶ τὴν τέχνην, 
ἵν᾽ ἴδωσιν αὐτὸν οἷς ἐλωβᾶθ οἱ ξένοι. 

- 

